

Each directory should have a file called README bib.txt. with bibliographic entry with following details:-

- i. Discipline : Sahitya**
- ii. Name of the text : Kavyadarsh**
- iii. Author : Dandin**

File named "README_type_log.txt" containing the following details:-

- i. Name of the institute : Jaipur Campus**
- ii. (a) Principal Investigator : Prof. Radhavallabh Tripathi**
(b) Investigator : Prof. R. Devnathan
(c) Co-investigator : Dr. Shukla Mukherjee
(d) Editor : Dr. Ramakant Pandey
- iii. Name of the typist : Rajesh Kumar Sharma**
- iv. Completion date of data entry : 07.01.2010**
- v. Name of the proof reader : Dr. Ramakant Pandey**
- vi. Completion date of proof reading : 27.12.2009**
- vii. Name of the approval authority : Prof. Arkanath Chaudhari,**
Principal, Rashtriya Sanskrit
Sansthan, Jaipur Campus.
Date of approval 22.03.2010

आचार्यदण्डिविरचितः
काव्यलक्षणापराभिधः

काव्यादर्शः

आचार्यदण्डिविरचितः

काव्यलक्षणापराभिधः

काव्यादर्शः

प्रथमः परिच्छेदः

चतुर्मुखमुखाभोजवनहंसवधूर्ममा

मानसे रमतां नित्यं सर्वशुक्ला सरस्वती॥१॥

पूर्वशास्त्राणि संहृत्य प्रयोगानुपलक्ष्य च।

यथासामर्थ्यमस्माभिः क्रियते काव्यलक्षणम्॥२॥

इह शिष्टानुशिष्टानां शिष्टानामपि सर्वथा।

वाचामेव प्रसादेन लोकयात्रा प्रवर्तते॥३॥

इदमन्धन्तमः कृत्स्नं जायेत भुवनत्रयम्।

यदि शब्दाह्वयं ज्योतिरासंसारं न दीप्यते॥४॥

आदिराजयशोबिम्बमादर्शं प्राप्य वाङ्मयम्।

तेषामसन्निधानेऽपि न स्वयं पश्य नश्यति॥५॥

गौर्गोः कामदुघा सम्यक्प्रयुक्ता स्मर्यते बुधैः।

दुष्प्रयुक्ता पुनर्गोत्वं प्रयोक्तुः सैव शंसति॥६॥

तदल्पमपि नोपेक्ष्यं काव्ये दुष्टं कथञ्चन।

स्याद्बुधुः सुन्दरमपि श्चित्रेणैकेन दुर्भगम्॥७॥

गुणदोषानशास्त्रज्ञः कथं विभजते जनः।

किमन्धस्याधिकारोऽस्ति रूपभेदोपलब्धिषु॥८॥

अतः प्रजानां व्युत्पत्तिमभिसन्धाय सूरयः।

वाचां विचित्रमार्गाणां निबबन्धुः क्रियाविधिम्॥९॥

तैः शरीरं च काव्यानामलङ्काराश्च दर्शिताः।

शरीरं तावदिष्टार्थव्यवच्छिन्ना पदावली॥१०॥

गद्यं पद्यं च मिश्रं च तत्त्रिधैव व्यवस्थितम्।

पद्यं चतुष्पदी तच्च वृत्तं जातिरिति द्विधा॥११॥

छन्दोविचित्यां सकलस्तत्प्रपञ्चो निदर्शितः।

सा विद्या नौस्तितीर्षूणां गम्भीरं काव्यसागरम्॥१२॥

मुक्तकं कुलकं कोषः संघात इति तादृशः।

सर्गबन्धाङ्ग रूपत्वादनुक्तः पद्यविस्तरः॥१३॥

सर्गबन्धो महाकाव्यमुच्यते तस्य लक्षणम्।

आशीर्नमस्क्रिया वस्तुनिर्देशो वापि तन्मुखम्॥१४॥

इतिहासकथोद्भूतमितरद्वा सदाश्रयम्।

चतुर्वर्गफलोपेतं चतुरोदात्तनायकम्॥१५॥

नगरार्णवशैलर्तुचन्द्रार्कोदयवर्णनैः।

उद्यानसलिलक्रीडामधुपानरतोत्सवैः॥१६॥

विप्रलम्भैर्विवाहैश्च कुमारोदयवर्णनैः।

मन्त्रदूतप्रयाणाऽजिनायकाभ्युदयैरपि ॥१७॥

अलङ्कृतमसंक्षिप्तं रसभावनिरन्तरम्।

सर्गेरनतिविस्तीर्णैः श्रव्यवृत्तैः सुसन्धिभिः ॥१८॥

सर्वत्र भिन्नवृत्तान्तरूपेत्वं लोकरञ्जकम्।

काव्यं कल्पान्तरस्थायि जायेत सदलङ्कृति ॥१९॥

न्यूनमप्यत्र यैः कैश्चिदङ्गैः काव्यं न दुष्यति।

यद्यपात्तेषु सम्पत्तिराराधयति तद्विदः ॥२०॥

गुणतः प्रागुपन्यस्य नायकं तेन विद्विषाम्।

निराकरणमित्येष मार्गः प्रकतिसुन्दरः ॥२१॥

वंशवीर्यश्रुतादीनि वर्णयित्वा रिपोरपि।

तज्जयान्नायकोत्कर्षवर्णनं च धिनोति नः ॥२२॥

अपादः पदसन्तानो गद्यमाख्यायिका कथा।

इति तस्य प्रभेदौ द्वौ तयोराख्यायिका किल ॥२३॥

नायकेनैव वाच्याऽन्या नायकेनेतरेण वा।

स्वगुणाविष्क्रिया दोषो नात्र भूतार्थशंसिनः ॥२४॥

अपि त्वनियमो दृष्टस्तत्राप्यन्यैरुदीरणात्।

अन्यो वक्ता स्वयं वेति कीदृग्वा भेदकारणम् ॥२५॥

वक्त्रं चापरवक्त्रं च सोच्छ्वासत्वं च भेदकम्।

चिह्नमाख्यायिकायाश्चेत् प्रसङ्गेन कथास्वपि॥२६॥

आर्यादिवत्प्रवेशः किं न वक्त्रापरवक्त्रयोः।

भेदश्च दृष्टो लम्भादिरुच्छवासो वास्तु किं ततः॥२७॥

तत्कथाख्यायिकेत्येका जातिः संज्ञाद्वयाङ्किता।

अत्रैवान्तर्भविष्यन्ति शेषाश्चाख्यानजातयः॥२८॥

कन्याहरणसंग्रामविप्रलम्भोदयादयः।

सर्गबन्धसमा एव नैते वैशेषिका गुणाः॥२९॥

कविभावकृतं चिह्नमन्यत्रापि न दुष्यति।

मुखमिष्टार्थसंसिद्ध्यै किं हि न स्यात्कृतात्मनाम्॥३०॥

मिश्राणि नाटकादीनि तेषामन्यत्र विस्तरः।

गद्यपद्यमयी काचिच्चम्पूरित्यभिधीयते॥३१॥

तदेतद् वाङ्मयं भूयः संस्कृतं प्राकृतं तथा।

अपभ्रंशश्च मिश्रं चेत्याहुरार्या श्वतुर्विधम्॥३२॥

संस्कृतं नाम दैवी वागन्वाख्याता महर्षिभिः।

तद्भवस्तत्समो देशीत्यनेकः प्राकृतक्रमः॥३३॥

महाराष्ट्राश्रयां भाषां प्रकृष्टं प्राकृतं विदुः।

सागरः सूक्तिरत्नानां सेतुबन्धादि यन्मयम्॥३४॥

शौरसेनी च गौडी च लाटी चान्या च तादृशी।

याति प्राकृतमित्येवं व्यवहारेषु सन्निधिम्॥३५॥

आभीरादिगिरः काव्येष्वपभ्रंश इति स्मृताः।

शास्त्रेषु संस्कृतादन्यदपभ्रंशतयोदितम्॥३६॥

संस्कृतं सर्गबन्धादि प्राकृतं स्कन्धकादिकम्।

ओसरादिरपभ्रंशो नाटकादि तु मिश्रकम्॥३७॥

कथा हि सर्वभाषाभिः संस्कृतेन च बध्यते।

भूतभाषामयीं प्रादुरद्भुतार्था बृहत्कथाम्॥३८॥

लास्यच्छलितशल्यादि प्रेक्षार्थमितरत्पुनः।

श्रव्यमेवेति सैषापि द्वयी गतिरूदाहता॥३९॥

अस्त्यनेको गिरां मार्गः सूक्ष्मभेदः परस्परम्।

तत्र वैदर्भगौडीयौ वर्ण्येते प्रस्फुटान्तरौ॥४०॥

श्लेषः प्रसादः समता माधुर्यं सुकुमारता।

अर्थव्यक्तिरुदारत्वमोजः कान्तिसमाधयः॥४१॥

इति वैदर्भमार्गस्य प्राणा दश गुणाः स्मृताः।

एषां विपर्ययः प्रायो दृश्यते गौडवर्त्मनि॥४२॥

श्लिष्टमस्पृष्ट शैथिल्यमल्पप्राणाक्षरोत्तरम्।

शिथिलं मालतीमाला लोलालिकलिला यथा॥४३॥

अनुप्रासधिया गौडेस्तदिष्टं बन्धगौरवात्।

वैदर्भैर्मालितीदाम लङ्घितं भ्रमरैरिति ॥४४॥

प्रसादवत्प्रसिद्धार्थमिन्दोरिन्दीवरद्युति।

लक्ष्म लक्ष्मीं तनोतीति प्रतीतिसुभगं वचः ॥४५॥

व्युत्पन्नमिति गौडीयैर्नातिरूढमपीष्यते।

यथाऽनत्यर्जुनाब्जन्मसदृक्षाङ्को वलक्षगुः ॥४६॥

समं बन्धेष्वविषमं ते मृदुस्फुटमध्यमाः।

बन्धा मृदुस्फुटोन्मिश्रवर्णविन्यासयोनयः ॥४८॥

कोकिलालापवाचालो मामेति मलयानिलः।

उच्छलच्छीकराच्छाच्छनिर्झराम्भः कणोक्षितः ॥४८॥

चन्दनप्रणयोद्गन्धिर्मन्दो मलयमारुतः।

स्पर्धते रूढमद्वैर्यो वररामाननानिलैः ॥४९॥

इत्यनालोच्य वैषम्यमर्थालङ्कारडम्बरम्।

अपेक्षमाणाववृते पौरस्त्या काव्यपद्धतिः ॥५०॥

मधुरं रसवद्वाचि वस्तुन्यपि रसस्थितिः।

येन माद्यन्ति धीमन्तो मधुनेव मधुव्रताः ॥५१॥

यया कयापि श्रुत्या यत्समानमनुभूयते।

तद्रूपा हि पदासतिः सानुप्रासा रसावहा ॥५२॥

एष राजा यदा लक्ष्मीं प्राप्तवान् ब्राह्मणप्रियः।

तदा प्रभृति धर्मस्य लोकेऽस्मिन्नुत्सवोऽभवत्॥५३॥

इतीदं नादृतं गौडैरनुप्रासस्तु तत्प्रियः।

अनुप्रासादपि प्रायो वैदर्भैरिदमिष्यते॥५४॥

वर्णावृत्तिरनुप्रासः पादेषु च पदेषु च।

पूर्वानुभवसंस्कारबोधिनी यद्यदूरता॥५५॥

चन्द्रे शरन्निशोत्तंसे कुन्दस्तबकसन्निभे।

इन्द्रनीलनिभं लक्ष्म सन्दधात्यलिनः श्रियम्॥५६॥

चारु चान्द्रमसं भीरु बिम्बं पश्यैतदम्बरे।

मन्मनो मन्मथाक्रान्तं निर्दयं हन्तुमुद्यतम्॥५७॥

इत्यनुप्रासमिच्छन्ति नातिदूरान्तरश्रुतिम्।

न तु रामामुखाम्भोजसदृशश्चन्द्रमा इति॥५८॥

स्मरः खरः खलः कान्तः कायः कोपश्च नः कृशः।

च्युतो मानोऽधिको रागो मोहो जातोऽसवो गताः॥५९॥

इत्यादि बन्धपारुष्यं शैथिल्यं च नियच्छति।

अतो नैवमनुप्रासं दाक्षिणात्याः प्रयुञ्जते॥६०॥

आवृत्ति वर्णसंघातगोचरां यमकं विदुः।

तत्तु नैकान्तमधुरमतः पश्चाद् विधास्यते॥६१॥

कामं सर्वोऽप्यलङ्कारो रसमर्थं निषिञ्चति३।

तथाप्यग्राम्यतैवैनं भारं वहति भूयसा॥६२॥

कन्ये कामयमानं मां न त्वं कामयसे कथम्।
इति ग्राम्योऽयमर्थात्मा वैरस्याय प्रकल्पते॥६३॥

कामं कन्दर्पचाण्डालो मयि वामाक्षि निष्ठुरः।
त्वयि निर्मत्सरो दिष्ट्येत्यग्राम्योऽर्थो रसावहः॥६४॥

शब्देऽपि ग्राम्यतास्त्येव सा सभ्येतरकीर्तनात्।
यथा यकारादिपदं रत्युत्सवनिरूपणे॥६५॥

पदसन्धानवृत्त्या वा वाक्यार्थत्वेन वा पुनः।
दुष्प्रतीतिकरं ग्राम्यं यथा या भवतः प्रिया॥६६॥

खरं प्रहृत्य विश्रान्तः पुरुषो वीर्यवानिति।
एवमादि न शंसन्ति मार्गयोरुभयोरपि॥६७॥

भगिनीभगवत्यादि सर्वत्रैवानुमन्यते।
विभक्तमिति माधुर्यमुच्यते सुकुमारता॥६८॥

अनिष्ठुराक्षरप्रायं सुकुमारमिहेष्यते।
बन्धशैथिल्यदोषस्तु दर्शितः सर्वकोमले॥६९॥

मण्डलीकृत्य बर्हाणि कण्ठैर्मधुरगीतिभिः।
कलापिनः प्रनृत्यन्ति काले जीमूतमालिनि॥७०॥

इत्यनूर्जित एवार्थो नालङ्कारोऽपि तादृशः।

सुकुमारतयैवैतदारोहति सतां मनः॥७१॥

दीसमित्यपरैर्भूम्ना कृच्छ्रोद्यमपि बध्यते।

न्यक्षेण क्षपितः पक्षः क्षत्रियाणां क्षणादिति॥७२॥

अर्थव्यक्तिरनेयत्वमर्थस्य हरिणोद्धृता।

भूः खुरक्षुण्णनागासृगलोहितादुदधेरिति॥७३॥

मही महावराहेण लोहितादुद्धृतोदधेः।

इतीयत्येव निर्दिष्टे नेयत्वमुरगासृजः॥७४॥

नेदृशं बहु मन्यन्ते मार्गयोरुभयोरपि।

न हि प्रतीतिः सुभगा शब्दन्यायविलङ्घिनी॥७५॥

उत्कर्षवान् गुणः कश्चिद् यस्मिन्नुक्ते प्रतीयते।

तदुदाराह्वयं तेन सनाथा सर्वपद्धतिः॥७६॥

अर्थिनां कृपणा दृष्टिस्त्वन्मुखे पतिता सकृत्।

तदवस्था पुनर्देव नान्यस्य मुखमीक्षते॥७७॥

इति त्यागस्य वाक्येऽस्मिन्नुत्कर्षः साधु लक्ष्यते।

अनेनैव पथान्यच्च समानन्यायमूह्यताम्॥७८॥

श्लाघ्यैर्विशेषणैर्युक्तमुदारं कैश्चिदिष्यते।

यथा लीलाम्बुजक्रीडासरोहेमाङ्गदादयः॥७९॥

ओजः समासभूयस्त्वमेतद् गद्यस्य जीवितम्।

पद्येऽप्यदाक्षिणात्यानामिदमेकं परायणम्॥८०॥

तद् गुरुणां लघूनां च बाहुल्याल्पत्वमिश्रणैः।

उच्चावचप्रकारं सद् दृश्य माख्यायिकादिषु॥८१॥

अस्तमस्तकर्पर्यस्तसमस्तार्काशुसंस्तरा।

पीनस्तनस्थिताताम्रवस्त्रेवाभाति वारुणी॥८२॥

इति पद्येऽपि पौरस्त्या बध्नन्त्योजस्विनीर्गिरः।

अन्ये त्वनाकुलं हृद्यमिच्छन्त्योजो गिरां यथा॥८३॥

पयोधरतटोत्सङ्गलग्नसन्ध्यातपांशुका।

कस्य कामातुरं चेतो वारुणो न करिष्यति॥८४॥

कान्तं सर्वजगत्कान्तं लौकिकार्थानतिक्रमात्।

तच्च वार्ताभिधानेषु वर्णनास्वपि दृश्यते॥८५॥

गृहाणि नाम तान्येव तपोराशिर्भवाद्दशः।

सम्भावयति यान्येव पावनैः पादपांसुभिः॥८६॥

अनयोरनवद्याङ्गि स्तनयोर्जृम्भमाणयोः।

अवकाशो न पर्याप्तस्तव बाहुलतान्तरे॥८७॥

इति सम्भाव्यमेवैतद् विशेषाख्यानसंस्कृतम्।

कान्तं भवति सर्वस्य लोकयान्त्रानुवर्तिनः॥८८॥

लोकातीत इवात्यर्थमध्यारोप्य विवक्षितः।

योऽर्थस्तेनातितुष्यन्ति विदग्धा नेतरे जनाः॥८९॥

देवधिष्ण्यमिवाराध्यमद्यप्रभृति नो गृहम्।
युष्मत्पादरजः पातधौतनिःशेषकल्मषम्॥९०॥

अल्पं निर्मितमाकाशमनालोच्यैव वेधसा।
इदमेवंविधं भावि भवत्याः स्तनजृम्भणम्॥९१॥

इदमत्युक्तिमेतद् गौडोपलालितम्।
प्रस्थानं प्राक्प्रणीतं तु सारमन्यस्य वर्त्मनः॥९२॥

अन्यधर्मस्ततोऽन्यत्र लोकसीमानुरोधिना।
सम्यगाधीयते यत्र स समाधिः स्मृतो यथा॥९३॥

कुमुदानि निमीलन्ति कमलान्युन्मिषन्ति च।
इति नेत्रक्रियाध्यासाल्लब्धा तद्वाचिनी श्रुतिः॥९४॥

निष्ठ्यूतोद्गीर्णवान्तादि गौणवृत्तिव्यपाश्रयम्।
अतिसुन्दरमन्यत्र ग्राम्यकक्षां विगाहते॥९५॥

पद्मान्यर्काशुनिष्ठ्यूताः पीत्वा पावकविप्रुषः।
भूयो वमन्तीव मुखैरुद्गीर्णारुणरेणुभिः॥९६॥

इति हृद्यमहृद्यं तु निष्ठीवति वधूरिति।
युगपन्नैकधर्माणामध्यासश्च स्मृतो यथा॥९७॥

गुरुगर्भभरकलान्ताः स्तनन्त्यो मेघपङ्क्तयः।

अचलाधित्यकोत्सङ्गमिमाः समधिशेरते ॥९८ ॥

उत्सङ्गे शयनं संख्याः स्तननं गौरवं क्लमः।

इतीमे गर्भिणीधर्मा बहवोऽन्यत्र दर्शिताः ॥९९ ॥

इति मार्गद्वयं भिन्नं तत्स्वरूपनिरूपणात्।

तद्भेदास्तु न शक्यन्ते वक्तुं प्रतिकवि स्थिताः ॥१०१ ॥

इक्षुक्षीरगुडादीनां माधुर्यस्यान्तरं महत्।

तथापि न तदाख्यातुं सरस्वत्यपि शक्यते ॥१०२ ॥

नैसर्गिकी च प्रतिभा श्रुतं च बहु निर्मलम्।

अमन्दश्चाभियोगोऽस्याः कारणं काव्यसम्पदः ॥१०३ ॥

न विद्यते यद्यपि पूर्ववासनागुणानुबन्धि प्रतिभानमद्भुतम्।

श्रुतेन यत्नेन च वागुपासिता ध्रुवं करोत्येव कमप्यनुग्रहम् ॥१०४ ॥

तदस्ततन्द्रैरनिशं सरस्वती श्रमादुपास्या खलु कीर्तिमीप्सुभिः।

कृशे कवित्वेऽपि जनाः कृतश्रमा विदग्धगोष्ठीषु विहर्तुमीशते ॥१०५ ॥

इत्याचार्यदण्डिनःकृतौ काव्यादर्शे मार्गविभागो नाम प्रथमः परिच्छेदः।

द्वितीयः परिच्छेदः

काव्यशोभाकरान् धर्मानलङ्कारान् प्रचक्षते।

ते चाद्यापि विकल्प्यन्ते कस्तान् कात्स्नर्येन वक्ष्यति॥१॥

किन्तु बीजं विकल्पानां पूर्वाचार्यैः प्रदर्शितम्।

तदेव परिसंस्कर्तुमयमस्मत्परिश्रमः॥२॥

काश्चिन्मार्गविभागार्थमुक्ताः प्रागप्यलङ्क्रियाः।

साधारणमलङ्कारजातमन्यत् प्रदर्शयते॥३॥

स्वभावाख्यानमुपमा रूपकं दीपकावृती।

आक्षेपोऽर्थान्तरन्यासो व्यतिरेको विभावना॥४॥

समासातिशयोत्प्रेक्षा हेतुः सूक्ष्मो लवः क्रमः।

प्रेयो रसवदूर्जस्वि पर्यायोक्तं समाहितम्॥५॥

उदात्तापह्नुतिश्लेष विशेषास्तुल्ययोगिता।

विरोधाप्रस्तुतस्तोत्रे व्याजस्तुतिनिदर्शने॥६॥

सहोक्तिः परिवृत्त्याशीः संसृष्टिरथ भाविकम्।

इति वाचामलङ्कारा दिशताः पूर्वसूरिभिः॥७॥

नानावस्थं पदार्थानां रूपं साक्षाद्विवृण्वती।

स्वभावोक्तिश्च जातिश्चेत्याद्या सालङ्कृतिर्यथा॥८॥

तुण्डैराताम्रकुटिलैः पक्षैर्हरितकोमलैः।

त्रिवर्णराजिभिः कण्ठैरेते मञ्जुगिरः शुकाः॥९॥

कलक्वणितगर्भेण कण्ठेनाघूर्णितेक्षणः।

पारावतः परिभ्रम्य रिरंसुशुम्बति प्रियाम्॥१०॥

बध्नन्ङ्गेषु रोमाञ्चं कुर्वन्मनसि निर्वृतिम्।

नेत्रे चामीलयन्नेष प्रियास्पर्शः प्रवर्तते॥११॥

कण्ठे कालः करस्थेन कपालेनेन्दुशेखरः।

जटाभिः स्निग्धताम्राभिराविरासीद् वृषध्वजः॥१२॥

जातिक्रियागुणद्रव्य स्वभावाख्यानमीदृशम्।

शास्त्रेष्वस्यैव साम्राज्यं काव्येष्वप्येतदीप्सितम्॥१३॥

यथाकथञ्चित्सादृश्यं यत्रोद्भूतं प्रतीयते।

उपमा नाम सा तस्याः प्रपञ्चोऽयं निदर्शयते॥१४॥

अम्भोरुहमिवातामं मुग्धे करतलं तव।

इति धर्मोपमा साक्षात्तुल्यधर्मप्रदर्शनात्॥१५॥

राजीवमिव ते वक्त्रं नेत्रे नीलोत्पले इव।

इयं प्रतीयमानैकधर्मा वस्तूपमैव सा॥१६॥

तवानन मिवोन्निद्रमरविन्दमभूदिति।

सा प्रसिद्धेर्विपर्यासाद्विपर्यासोपमेष्यते॥१७॥

तवानन मिवाम्भोजमम्भोजमिव ते मुखम्।

इत्यन्योन्योपमा सेयमन्योन्योत्कर्षशंसिनी॥१८॥

त्वन्मुखं कमलेनैव तुल्यं नान्येन केनचित्।

इत्यन्यसाम्यव्यावृत्तेरियं सा नियमोपमा॥१९॥

पद्मं तावत्तवान्वेति मुखमन्यच्च तादृशम्।

अस्ति चेदस्तु तत्कारीत्यसावनियमोपमा॥२०॥

समुच्चयोपमाप्यस्ति न कान्त्यैव मुखं तव।

ह्लादनाख्येन चान्वेति कर्मणेन्दुमितीदृशी॥२१॥

त्वय्येव त्वन्मुखं दृष्टं दृश्यते दिवि चन्द्रमाः।

इयत्येव भिदा नान्येत्यसावतिशयोपमा॥२२॥

मय्येवास्य मुखश्रीरित्यलमिन्दोर्विकत्थनैः।

पद्मेऽपि सा यदस्त्येवेत्यसावुत्प्रेक्षितोपमा॥२३॥

यदि किञ्चिद्भवेत्पद्मं सुभ्रुविभ्रान्तलोचनम्।

तत्ते मुखश्रियं धत्तामित्यसावद्भ्रुतोपमा॥२४॥

शशीत्युत्प्रेक्ष्य तन्वङ्गि त्वन्मुखं त्वन्मुखाशया।

इन्दुमप्यनुधावामीत्येषा मोहोपमा स्मृता॥२५॥

किं पद्ममन्तर्भान्तालि किं ते लोलेक्षणं मुखम्।

मम दोलायते चित्तमितीयं संशयोपमा॥२६॥

न पद्मस्येन्दुनिग्राह्यस्येन्दुलज्जाकरी द्युतिः।

अतस्त्वन्मुखमेवेदमित्यसौ निर्णयोपमा॥२७॥

शिशिरांशुप्रतिस्पर्धि श्रीमत्सुरभिगन्धि च।

अम्भोजमिव ते वक्त्रमिति क्षेषोपमा स्मृता॥२८॥

सरूपशब्दवाच्यत्वासा समानोपमा यथा।

बालेवोद्यानमालेयं सालकाननशोभिनी॥२९॥

पद्मं बहुरजश्चन्द्रः क्षयी ताभ्यां तवाननम्।

समानमपि सोत्सेकमिति निन्दोपमा स्मृता॥३०॥

ब्रह्मणोऽप्युद्भवः पद्मं चन्द्रः शम्भुशिरोधृतः।

तौ तुल्यौ त्वन्मुखेनेति सा प्रशंसोपमेष्यते॥३१॥

चन्द्रेण त्वन्मुखं तुल्यमित्याचिख्यासु मे मनः।

स गुणो वास्तु दोषो वेत्याचिख्यासोपमां विदुः॥३२॥

शतपत्रं शरच्चन्द्रस्त्वदानमिति त्रयम्।

परस्परविरोधीति सा विरोधोपमा मता॥३३॥

न जातु शक्तिरिन्दोस्ते मुखेन प्रतिगर्जितुम्।

कलङ्किकनो जडस्येति प्रतिषेधोपमैव सा॥३४॥

मृगक्षणाङ्कं ते वक्त्रं मृगेणैवाङ्कितः शशी।

तथापि सम एवासौ नोत्कर्षीति चटूपमा॥३५॥

न पद्मं मुखमेवेदं न भृङ्गो चक्षुषो इमे।
इति विस्पष्टसादृश्यतत्त्वाख्यानोपमैव सा॥३६॥

चन्द्रारविन्दयोः कान्तिमतिक्रम्य मुखं तव।
आत्मनैवाभवत्तुल्यमित्यसाधारणेपमा॥३७॥

सर्वपद्मप्रभासारः समाहृत इव क्वचित्।
त्वदाननं विभातीति तामभूतोपमां विदुः॥३८॥

चन्द्रबिम्बादिव विषं चन्द्रनादिव पावकः।
परुषा वागितो वक्त्रादित्यसम्भावितोपमा।३९॥

चन्द्रनोदकचन्द्रांश चन्द्रकान्तादिशीतलः।
स्पर्शस्तवेत्यतिशयं बोधयन्ती बहूपमा॥४०॥

इन्दु बिम्बादिवोत्कीर्ण पद्मगर्भादिवोद्धृतम्।
तव तन्वङ्गि वदनमित्यसौ विक्रियोपमा॥४१॥

पूष्ण्यातप इवाहीव पूषा व्योम्नीव वासरः।
विक्रमस्त्वय्यधाल्लक्ष्मीमिति मालोपमा मता॥४२॥

वाक्यार्थेनैव वाक्यार्थः कोऽपि यद्युपमीयते।
एकानेकेवशब्दत्वात्सा वाक्यार्थोपमा द्विधा॥४३॥

त्वदाननमधीराक्षमाविर्दशनदीधिति।
भ्रमद्भृङ्गमिवालक्ष्यकेसरं भाति पङ्कजम्॥४४॥

नलिन्या इव तन्वङ्गास्तस्याः पद्ममिवाननम्।

मया मधुव्रतेनेव पायं पायमरम्यत॥४५॥

वस्तु किञ्चिदुपन्यस्य न्यसनात्तत्सधर्मणः।

साम्यप्रतीतिरस्तीति प्रतिवस्तूपमा यथा॥४६॥

नैकोऽपि त्वाद्दशोऽद्यापि जायमानेषु राजसु।

ननु द्वितीयो नास्त्येव पारिजातस्य पादपः॥४७॥

अधिकेन समीकृत्य हीनमेकक्रियाविधौ।

यद् ब्रुवन्ति स्मृता सेयं तुल्ययोगोपमा यथा॥४८॥

दिवा जागर्ति रक्षायै पुलोमारिर्भवान् भुवः।

असुरास्तेन हन्यन्ते सावलेपास्त्वया नृपाः॥४९॥

कान्त्या चन्द्रमसं धाम्नां सूर्यं धैर्येण चार्णवम्।

राजन्ननुकरोषीति सैषा हेतूपमा मता॥५०॥

न लिङ्गवचने भिन्ने न हीनाधिकतापि वा।

उपमादूषणायालं यत्रोद्वेगो न धीमताम्॥५१॥

स्त्रीव गच्छति षण्डोऽयं वक्त्येषा स्त्री पुमानिव।

प्राणा इव प्रियोऽयंमे विद्या धनमिवार्जिताः॥५२॥

भवानिव महीपाल देवराजो विराजते।

अलमंशुमतः कक्षा मारोदुं तेजसा नृपः॥५३॥

इत्येवमादौ सौभाग्यं न जहात्येव जातुचित्।
 अस्त्येव क्वचिदुद्वेगः प्रयोगे वाग्विदां यथा ॥५४॥
 हंसीव धवलश्वन्द्रः सरांसीवामलं नभः।
 भर्तृभक्तो भटः श्वेव खद्योतो भाति भानुवत् ॥५५॥
 ईदृशं वर्ज्यते सद्भिः कारणं त्वत्र चिन्त्यताम्।
 गुणदोषविचाराय स्वयमेव मनीषिभिः ॥५६॥
 इववद्वायथाशब्दाः समाननिभसन्निभाः।
 तुल्यसङ्काशनीकाशप्रकाशप्रतिरूपकाः ॥५७॥
 प्रतिपक्षप्रतिद्वन्द्विप्रत्यनीकविरोधिनः।
 सदृक्सदृशसंवादिसजातीयानुवादिनः ॥५८॥
 प्रतिबिम्बप्रतिच्छन्दं सरूपसमसम्मिताः।
 सलक्षणसदृक्षाभसपक्षोपमितोपमाः ॥५९॥
 कल्पदेशीयदेश्यादिः प्रख्यप्रतिनिधी अपि।
 सवर्णतुलितौ शब्दौ ये च तुल्यार्थवाचिनः ॥६०॥
 समासश्च बहुव्रीहिः शशाङ्कवदनादिषु।
 स्पर्धते जयति द्वेष्टि द्रुह्यति प्रतिगर्जति ॥६१॥
 आक्रोशत्यवजानाति कदर्थयति निन्दति।
 विडम्बयति सन्धत्ते हसतीर्ष्यत्यसूयति ॥६२॥

तस्य मुष्णाति सौभाग्यं तस्य कान्तिं विलुम्पति।

तेन सार्धं विगृह्णाति तुलां तेनाधिरोहति॥६३॥

तत्पदव्यां पदं धत्ते तस्य कक्षां विगाहते।

तमन्वेत्यनुबध्नाति तच्छीलं तन्निषेधति॥६४॥

तस्य चानुकरोतीति शब्दाः सादृश्यसूचकाः।

उपमायामिमे प्रोक्ताः कवीनां बुद्धिसौख्यदाः॥६५॥

उपमैव तिरोभूतभेदा रूपकमुच्यते।

यथा बाहुलता पाणिपद्मं चरणपल्लवः॥६६॥

अङ्गुल्यः पल्लवान्यासन् कुसुमानि नखार्चिषः।

बाहू लते वसन्तश्रीस्त्वं नः प्रत्यक्षचारिणी॥६७॥

इत्येतदसमस्ताख्यं समस्तं पूर्वरूपकम्।

स्मितं मुखेन्दोज्योत्स्नेति समस्तव्यस्तरूपकम्॥६८॥

ताभ्राङ्गुलिदलश्रेणि नखदीधितिकेसरम्।

ध्रियते मूर्ध्नि भूपालैर्भवच्चरणपङ्कजम्॥६९॥

अङ्गुल्यादौ दलादित्वं पादे चारोप्य पद्मताम्।

तद्योग्यस्थानविन्यासादेतत्सकलरूपकम्॥७०॥

अकस्मादेव ते चण्डि स्फुरिताधरपल्लवम्।

मुखं मुक्तारुचो धत्ते धर्माम्भः कणमञ्जरीः॥७१॥

मञ्जरीकृत्य धर्माभः पल्लवीकृत्य चाधरम्।
नान्यथाकृतमत्रास्यमतोऽवयवरूपकम्॥७२॥

वल्गितभ्रु गलद्धर्मजलमालोहितेक्षणम्।
विवृणोति मदावस्थामिदं वदनपङ्कजम्॥७३॥

अविकृत्य मुखाङ्गानि मुखमेवारविन्दताम्।
आसीद् गमितमत्रेदमतोऽवयविरूपकम्॥७४॥

मदपाटलगण्डेन रक्तनेत्रोत्पलेन ते।
मुखेन मुग्धः सोऽप्येष जनो रागमयः कृतः॥७५॥

एकाङ्गरूपकं चैतदेवं द्विप्रभृतीन्यपि।
अङ्गानि रूपयन्त्यत्र योगायोगौ भिदाकरौ॥७६॥

स्मितपुष्पोज्ज्वलं लोलनेत्रभृङ्गमिदं मुखम्।
इति पुष्पद्विरेफाणां सङ्गत्या युक्तरूपकम्॥७७॥

इदमार्द्रस्मितज्योत्स्नं स्निग्धनेत्रोत्पलं मुखम्।
इति ज्योत्स्नोत्पलायोगादयुक्तं नाम रूपकम्॥७८॥

रूपणादङ्गिनोऽङ्गानां रूपणारूपणाश्रयात्।
रूपकं विषमं नाम ललितं जायते यथा॥७९॥

मदरक्तकपोलेन मन्मथस्त्वन्मुखेन्दुना।
नर्तितभ्रूलतेनालं मर्दितुं भुवनत्रयम्॥८०॥

हरिपादः शिरोलग्नजहुकन्याजलांशुकः।

जयत्यसुरनिःशङ्कसुरानन्दोत्सवध्वजः॥८१॥

विशेषणसमग्रस्य रूपं केतोर्यदीदृशम्।

पादे तदर्पणादेतत्सविशेषणरूपकम्॥८२॥

न मीलयति पद्मानि न नभोऽप्यवगाहते।

त्वन्मुखेन्दुर्ममासूनां हरणाय व्यवस्यति॥८३॥

अक्रिया चन्द्रकार्याणामन्यकार्यस्य च क्रिया।

अत्र सन्दर्श्यते यस्माद्विरुद्धं नाम रूपकम्॥८४॥

गाम्भीर्येण समुद्रोऽसि गौरवेणासि पर्वतः।

कामदत्त्वाच्च लोकानामसि त्वं कल्पपादपः॥८५॥

गाम्भीर्यप्रमुखैरत्र हेतुभिः सागरो गिरिः।

कल्पद्रुमश्च क्रियते तदिदं हेतुरूपकम्॥८६॥

राजहंसोपभागार्ह भ्रमरप्रार्थ्यसौरभम्।

सखि वक्त्राम्बुजमिदं तवेति श्लिष्टरूपकम्॥८७॥

इष्टं साधर्म्यवैधर्म्यदर्शनाद् गौणमुख्ययोः।

उपमाव्यतिरेकाख्यं रूपकद्वितयं यथा॥८८॥

अयमालोहितच्छायो मदेन मुखचन्द्रमाः।

सन्नद्धोदयरागस्य चन्द्रस्य प्रतिगर्जति॥८९॥

चन्द्रमाः पीयते देवैर्मया त्वन्मुखचन्द्रमाः।

असमग्रो ह्यसौ शश्वदयमापूर्णमण्डलः॥९०॥

मुखचन्द्रस्य चन्द्रत्वमित्थमन्योपतापिनः।

न ते सुन्दरि संवादीत्येतदाक्षेपरूपकम्॥९१॥

मुखेन्दुरपि ते चण्डि मां निर्दहति निर्दयम्।

भाग्यदोषान्ममैवेति तत्समाधानरूपकम्॥९२॥

मुखपङ्कजरङ्गेऽस्मिन् भूलतानर्तकी तव।

लीलानृत्यं करोतीति रम्यं रूपकरूपकम्॥९३॥

नैतन्मुखमिदं पद्मं न नेत्रे भ्रमराविमौ।

एतानि केसराण्येव नैता दन्तार्चिषस्तव॥९४॥

मुखादित्वं निवर्त्येव पद्मादित्वेन रूपणात्।

उद्भावितगुणोत्कर्षं तत्त्वापह्वरूपकम्॥९५॥

न पर्यन्तो विकल्पानां रूपकोपमयोरतः।

दिङ्मात्रं दर्शितं धीरैरनुक्तमनुमीयताम्॥९६॥

जातिक्रियागुणद्रव्यवाचिनैकत्रवर्तिना।

सर्ववाक्योपचार श्वेतदाहूर्दीपकं यथा॥९७॥

पवनो दक्षिणः पर्णं जीर्णं हरति वीरुधाम्।

स एवावनताङ्गीनां मानभङ्गाय कल्पते॥९८॥

चरन्ति चतुरम्भोधिवेलोद्यानेषु दन्तिनः।
 चक्रवालाद्रिकुञ्जेषु कुन्दभासो गुणाश्च ते॥९९॥
 श्यामलाः प्रावृषेण्याभिर्दिशो जीमूतपङ्क्तिभिः।
 भुवश्च सुकुमाराभिर्नवशाद्वलराजिभिः॥१००॥
 विष्णुना विक्रमस्थेन दानवानां विभूतयः।
 क्वापि नीताः कुतोऽप्यासन्नानीता देवतर्द्धयः॥१०१॥
 इत्यादिदीपकान्युक्तान्येवं मध्यान्तयोरपि।
 वाक्ययोर्दर्शयिष्यामः कानिचित्तानि तद्यथा॥१०२॥
 नृत्यन्ति निचुलोत्सङ्गे गायन्ति च कलापिनः।
 बद्धिन्त च पयोदेषु दृशो हर्षाश्रुगर्भिणीः॥१०३॥
 मन्दो गन्धवहः क्षारो वह्निरिन्दुश्च जायते।
 चर्चाचन्दनपातश्च शस्त्रपातः प्रवासिनाम्॥१०४॥
 जलं जलधरोद्गीर्णं कुलं गृहशिखण्डिनाम्।
 चलं च तडितां दाम बलं कुसुमधन्वनः॥१०५॥
 त्वया नीलोत्पलं कर्णे स्मरेणास्त्रं शरासने।
 मयापि मरणे चेतस्त्रयमेतत्समं कृतम्॥१०६॥
 शुक्लः श्वेतार्चिषो वृद्ध्यै पक्षः पञ्चशरस्य सः।
 स च रागस्य रागोऽपि यूनां रत्युत्सवश्रियः॥१०७॥

इत्यादिदीपकत्वेऽपि पूर्वपूर्वव्यपेक्षिणी।
 वाक्यमाला प्रयुक्तेति तन्मालादीपकं मतम्॥१०८॥
 अवलेपमनङ्गस्य वर्धयन्ति बलाहकाः।
 कर्शयन्ति तु धर्मस्य मारुतोद्धृतशीकराः॥१०९॥
 अवलेपपदेनात्र बलाहकपदेन च।
 क्रिये विरुद्धे संयुक्ते तद्विरुद्धार्थदीपकम्॥११०॥
 हरत्याभोगमाशानां गृह्णाति ज्योतिषां गणम्।
 आदत्ते चाद्य मे प्राणानसौ जलधरावली॥१११॥
 अनेकशब्दोपादानात् क्रियैकैवात्र दीप्यते।
 यतो जलधरावल्या तस्मादेकार्थदीपकम्॥११२॥
 हृद्यगन्धवहास्तुङ्गास्तमालश्यामलत्विषः।
 दिवि भ्रमन्ति जीमूता भुवि चैते मतङ्गजाः॥११३॥
 अत्र धर्मैरभिन्नानामभ्राणां दन्तिनां तथा।
 भ्रमणेनैव सम्बन्ध इति श्लिष्टार्थदीपकम्॥११४॥
 अनेनैव प्रकारेण शेषाणामपि दीपके।
 विकल्पानामवगतिर्विधातव्या विचक्षणैः॥११५॥
 अर्थावृत्तिः पदावृत्तिरुभयावृत्तिरेव च।
 दीपकस्थान एवेष्टमलङ्कारत्रयं यथा॥११६॥

विकसन्ति कदम्बानि स्फुटन्ति कुटजोद्गमाः।

उन्मीलन्ति च कन्दल्यो दलन्ति ककुभानि च ॥११७॥

उत्कण्ठयति मेघानां माला वृन्दं कलापिनाम्।

यूनां चोत्कण्ठयत्येष मानसं मकरध्वजः॥११८॥

जित्वा विश्वं भवानत्र विहरत्यवरोधनैः।

विहरत्यप्सरोभिस्ते रिपुवर्गो दिवं गतः॥११९॥

प्रतिषेधोक्तिराक्षेपस्रैकाल्यापेक्षया त्रिधा।

अथास्य पुनराक्षेप्यभेदानन्त्यादनन्तता॥१२०॥

अनङ्गः पञ्चभिः पौष्पैर्विश्वं व्यजयतेषुभिः।

इत्यसम्भाव्यमथवा विचित्रा वस्तुशक्तयः॥१२१॥

इत्यनङ्गजयायोगबुद्धिर्हेतुबलादिह।

प्रवृत्तैव यदाक्षिसा वृत्ताक्षेपः स ईदृशः ॥१२२॥

कुतः कुवलयं कर्णे करोषि कलभाषिणि।

किमपाङ्गमपर्यासमस्मिन् कर्मणि मन्यसे।१२३।

स वर्तमानाक्षेपोऽयं कुर्वत्येवासितोत्पलम्।

कर्णे काचित् प्रियेणैवं चाटुकारेण रूध्यते॥१२४॥

सत्यं ब्रवीमि न त्वं मां द्रष्टुं वल्लभ लप्स्यसे।

अन्यचुम्बनसंक्रान्तलाक्षारक्तेन चक्षुषा॥१२५॥

सोऽयं भविष्यदाक्षेपः प्रागेवातिमनस्विनी।

कदाचिदपराधोऽस्य भावीत्येवमरुद्ध यत्॥१२६॥

तव तन्वङ्गि मिथ्यैव रूढमङ्गेषु मार्दवम्।

यदि सत्यं मृदून्येव किमकाण्डे रुजन्ति माम्॥१२७॥

धर्माक्षेपोऽयमाक्षिसमङ्गनागात्रमार्दवम्।

कामुकेन यदत्रैवं कर्मणा तद्विरोधिना॥१२८॥

सुन्दरी सा न वेत्येष विवेकः कस्य जायते।

प्रभामात्रं हि तरलं दृश्यते न तदाश्रयः॥१२९॥

धर्म्याक्षेपोऽयमाक्षितो धर्मी धर्मं प्रभाह्वयम्।

अनुजायैव यद्रूप मत्याश्वर्यं विवक्षता॥१३०॥

चक्षुषी तव रज्येते स्फुरत्यधरपल्लवः।

भ्रुवौ च भुग्ने न तथाप्यदुष्टस्यास्ति मे भयम्॥१३१॥

स एष कारणाक्षेपः प्रधानं कारणं भियः।

स्वापराधो निषिद्धोऽत्र यत्प्रियेण पटीयसा॥१३२॥

दूरे प्रियतमः सोऽयमागतो जलदागमः।

दृष्टाश्च फुल्ला निचुला न मृता चास्मि किन्विदम्॥१३३॥

कार्याक्षेपः स कार्यस्य मरणस्य निवर्तनात्।

तत्कारणमुपन्यस्य दारुणं जलदागमम्॥१३४॥

न चिरं मम तापाय तव यात्रा भविष्यति।

यदि यास्यसि यातव्य मलमाशङ्कयाऽत्र ते॥१३५॥

इत्यनुज्ञामुखेनैवं कान्तस्याक्षिप्यते गतिः।

मरणं सूचयन्त्यैव सोऽनुज्ञाक्षेप इष्यते।

धनं च बहु लभ्यं ते सुखं क्षेमं च वर्त्मनि।

न च मे प्राणसन्देहस्तथापि प्रिय मा स्म गाः॥१३७॥

इत्याचक्षाणया हेतून् प्रिययात्रानुबन्धिनः।

प्रभुत्वेनैव रूद्धस्तत् प्रभुत्वाक्षेप इष्यते॥१३८॥

जीविताशा बलवती धनाशा दुर्बला मम।

गच्छ वा तिष्ठ वा कान्त स्वावस्था तु निवेदिता॥१३९॥

असावनादराक्षेपो यदनादरवद्वचः।

प्रियप्रयाणं रून्धत्या प्रयुक्तमिह रक्तया॥१४०॥

गच्छ गच्छसि चेत्कान्त पन्थानः सन्तु ते शिवाः।

ममापि जन्म तत्रैव भूयाद् यत्र गतो भवान्॥१४१॥

इत्याशीर्वचनाक्षेपो यदाशीर्वादवर्त्मना।

स्वावस्थां सूचयन्त्यैव कान्तयात्रा निषिध्यते॥१४२॥

यदि सत्यैव यात्रा ते काप्यन्या मृग्यतां त्वया।

अहमद्यैव रूद्धास्मि रन्धापेक्षेण मृत्युना॥१४३॥

इत्येष परुषाक्षेपः परुषाक्षरपूर्वकम्।
 कान्तस्याक्षिप्यते यस्मात्प्रस्थानं प्रेमनिध्नया॥१४४॥
 गन्ता चेद् गच्छ तूर्णं ते कर्णो यान्ति पुरा रवाः।
 आर्तबन्धुमुखोद्गीर्णाः प्रयाणपरिपन्थिनः॥१४५॥
 साचिव्याक्षेप एवैष यदत्र प्रतिषिध्यते।
 प्रियप्रयाणं साचिव्यं कुर्वत्यैवातिरक्तया॥१४६॥
 गच्छेति वक्तुमिच्छामि त्वत्प्रियं मत्प्रियैषिणी।
 निर्गच्छति मुखाद्वाणी मा गा इति करोमि किम्॥१४७॥
 यत्राक्षेपः स यत्रस्य कृतस्यानिष्टवस्तुनि।
 विपरीतफलोत्पत्तेरानर्थक्योपदर्शनात्॥१४८॥
 क्षणं दर्शनविध्नाय पक्षमस्पन्दाय कुप्यतः।
 प्रेम्णः प्रयाणं त्वं ब्रूहि मया तस्येष्टमिष्यते॥१४९॥
 सोऽयं परवशाक्षेपो यत्प्रेमपरतन्त्रया।
 तथा निषिध्यते यात्रान्यस्थार्थस्योपसूचनात्॥१५०॥
 सहिष्ये विरहं नाथ देह्यदृश्याञ्जनं मम।
 यदक्तनेत्रां कन्दर्पः प्रहर्ता मां न पश्यति॥१५१॥
 दुष्करं जीवनोपायमुपन्यस्योपरुध्यते।
 पत्युः प्रस्थानमित्याहुरुपायाक्षेपमीदृशम्॥१५२॥

प्रवृत्तैव प्रयामीति वाणी वल्लभ ते मुखात्।

अयतापि त्वयेदानीं मन्दप्रेम्णा ममास्ति किम्॥१५३॥

रोषाक्षेपोऽयमुद्रितस्नेहनिर्यन्त्रणात्मना।

संरब्धया प्रियारब्धं प्रयाणं यन्निषिध्यते॥१५४॥

मुग्धा कान्तस्य यात्रोक्तिश्रवणादेव मूर्च्छिता।

बुद्ध्वा वक्ति प्रियं दृष्ट्वा किं चिरेणागतो भवान्॥१५५॥

इति तत्कालसम्भूतमूर्च्छयाक्षिप्यते गतिः।

कान्तस्य कातराक्ष्या यन्मूर्च्छाक्षेपेः स ईदृशः॥१५६॥

नाघ्रातं न कृतं कर्णे स्त्रीभिर्मधुनि नार्पितम्।

त्वदिदृषां दीर्घिकास्वेव विशीर्णं नील मुत्पलम्॥१५७॥

असावनुक्रोशाक्षेपः सानुक्रोशमिवोत्पले।

व्यावृत्य कर्म तद्योग्यं शोच्यावस्थोपवर्णनात्॥१५८॥

अमृतात्मनि पद्मानां द्वेष्टरि स्निग्धतारके।

मुखेन्दौ तव सत्यस्मिन्नपरेण किमिन्दुना॥१५९॥

इति मुखेन्दुराक्षिसो गुणान् गौणेन्दुवर्तिनः।

तत्समान् दर्शयित्वेह श्लिष्टाक्षेपस्तथाविधः॥१६०॥

अर्थो न सम्भृतः कश्चिन्न विद्या काचिदर्जिता।

न तपः सञ्चितं किञ्चिद् गतं च सकलं वयः॥१६१॥

असावनुशयाक्षेपो यस्मादनुशयोत्तरम्।

अर्थाजनादेर्व्यावृत्तिर्दिशि तेह गतायुषा ॥१६२॥

किमयं शरदम्भोदः किं वा हंसकदम्बकम्।

रुतं नूपुरसंवादि श्रूयते तन्न तोयदः ॥१६३॥

इत्ययं संशयाक्षेपः संशयो यन्निवर्त्यते

धर्मेण हंससुलभेनास्पृष्टघनजातिना ॥१६४॥

चित्रमाक्रान्तविश्वोऽपि विक्रमस्ते न तृप्यति।

कदा वा दृश्यते तृप्तिरुदीर्णस्य हविर्भुजः ॥१६५॥

अयमर्थान्तराक्षेपः प्रक्रान्तो यन्निवर्त्यते।

विस्मयोऽर्थान्तस्येह दर्शनात्तत्सधर्मणः ॥१६६॥

न स्तूयसे नरेन्द्र त्वं ददासीति कदाचन।

स्वमेव मत्वा गृह्णन्ति यतस्त्वद्धनमर्थिनः ॥१६७॥

इत्येवमादिराक्षेपो हेत्वाक्षेप इति स्मृतः।

अनयैव दिशान्येऽपि विकल्पाः शक्यमूहितुम् ॥१६८॥

ज्ञेयः सोऽर्थान्तरन्यासो वस्तु प्रस्तुत्य किञ्चन।

तत्साधनसमर्थस्य न्यासो योऽन्यस्य वस्तुनः ॥१६९॥

विश्वव्यापी विशेषस्थः क्षेषाविद्धो विरोधवान्।

अयुक्तकारी युक्तात्मा युक्तायुक्तो विपर्ययः ॥१७०॥

इत्येवमादयो भेदाः प्रयोगेष्वस्य लक्षिताः।

उदाहरणमालैषां रूपव्यक्त्यै निदर्शयते॥१७१॥

भगवन्तौ जगन्नेत्रे सूर्याचन्द्रमसावपि।

पश्य गच्छत एवास्तं नियतिः केन लङ्घ्यते॥१७२॥

पयोमुचः परीतापं हरन्त्येते शरीरिणाम्।

नन्वात्मलाभो महतां परदुःखोपशान्तये॥१७३॥

उत्पादयति लोकस्य प्रीतिं मलयमारुतः।

ननु दाक्षिण्यसम्पन्नः सर्वस्य भवति प्रियः॥१७४॥

जगदानन्दयत्येष मलिनोऽपि निशाकरः।

अनुगृह्णाति हि परान् सदोषोऽपि द्विजेश्वरः॥१७५॥

मधुपानकलात् कण्ठान्निर्गतोऽप्यलिनां ध्वनिः।

कटुर्भवति कर्णस्य कामिनां पापमीदृशम्॥१७६॥

अयं मम दहत्यङ्गमम्भोजदलसंस्तरः।

हुताशनप्रतिनिधिर्दाहात्मा ननु युज्यते॥१७७॥

क्षिणोतु कामं शीतांशुः किं वसन्तो दुनोति माम्।

मलिनाचरितं कर्म सुरभेर्नन्वसाम्प्रतम्॥१७८॥

कुमुदान्यपि तापाय किमङ्ग कमलाकरः।

नहीन्दुगृह्येषूग्रेषु सूर्यगृह्यो मृदुर्भवेत्॥१७९॥

शब्दोपाते प्रतीते वा सादृश्ये वस्तुनोर्द्वयोः।

तत्र यद् भेदकथनं व्यतिरेकः स कथ्यते॥१८०॥

धैर्यलावण्यगाम्भीर्यप्रमुखैस्त्वमुदन्वतः।

गुणैस्तुल्योऽसि भेदस्तु वपुषैवेदशेन ते॥१८१॥

इत्येकव्यतिरेकोऽयं धर्मणैकवर्तिना।

प्रतीतिविषयप्राप्तेर्भेदस्योभयवर्तिनः॥१८२॥

अभिन्नवेलौ गम्भीरावम्बुराशिर्भवानपि।

असावञ्जनसंकाशस्त्वं तु चामीकरच्छविः॥१८३॥

उभयव्यतिरेकाऽयमुभयोर्भेदकौ गुणौ।

काष्ण्यं पिशङ्गता चौभौ यत्पृथग्दर्शिताविह॥ १८४॥

त्वं समुद्रश्च दुर्वारौ महासत्त्वौ सतेजसौ।

अयं तु युवयोर्भेदः स जडात्मा पटुर्भवान्॥१८५॥

स एष श्लेषरूपत्वात्सश्लेष इति गृह्यताम्।

साक्षेपश्च सहेतुश्च दृश्यते तदपि द्वयम्॥१८६॥

स्थितिमानपि धीरोऽपि रत्नानामाकरोऽपि सन्।

तव कक्षां न यात्येव मलिनो मकरालयः॥१८७॥

वहन्नपि महीं कृत्स्नां सशैलद्वीपसागराम्।

भर्तृभावाद् भुजङ्गानां शेषस्त्वत्तो निकृष्यते॥१८८॥

शब्दोपादानसादृश्यव्यतिरेकोऽयमीदृशः।

प्रतीयमानसादृश्योऽप्यस्ति सोऽनुविधीयते॥१८९॥

त्वन्मुखं कमलं चेति द्वयोरप्यनयोर्भिदा।

कमलं जलसंरोहि त्वन्मुखं त्वदुपाश्रयम्॥१९०॥

अभ्रविलासमस्पृष्टमदरागं मृगेक्षणम्।

इदं तु नयनद्वन्द्वं तव तद्गुणभूषितम्॥१९१॥

पूर्वस्मिन् भेदमात्रोक्तिरस्मिन्नाधिक्यदर्शनम्।

सदृशव्यतिरेकश्च पुनरन्यः प्रदर्शयते॥१९२॥

त्वन्मुखं पुण्डरीकं च फुल्ले सुरभिगन्धिनी।

भ्रमद्भ्रमरमम्भोजं लोलनेत्रं, मुखं तु ते॥१९३॥

चन्द्रोऽयमम्बरोत्तंसो हंसोऽयं तोयभूषणम्।

नभो नक्षत्रमालीदमिदमुत्कुमुदं पयः॥१९४॥

प्रतीयमानसौक्ष्म्यादि साम्ययोर्वियदम्भसो।

कृतः प्रतीतशुद्ध्योश्च भेदोऽस्मिंश्चन्द्रहंसयोः॥१९५॥

पूर्वत्र शब्दवत्साम्यमुभयत्रापि भेदकम्।

भृङ्गनेत्रादि तुल्यं तत्सदृशव्यतिरेकता॥१९६॥

अरत्नालोकसंहार्यमवार्यं सूर्यरश्मिभिः।

दृष्टिरोधकरं यूनां यौवनप्रभवं तमः॥१९७॥

सजाति व्यतिरेकोऽयं तमोजातेरिदं तमः।

दृष्टिरोधितया तुल्यं भिन्नैर्धर्मैरदर्शि यत्॥१९८॥

प्रसिद्धहेतुव्यावृत्त्या यत्किञ्चित्कारणान्तरम्।

यत्र स्वाभाविकत्वं वा विभाव्यं सा विभावना॥१९९॥

अपीतक्षिबकादम्बमसंमृष्टा मलाम्बरम्।

अप्रसादितशुद्धाम्बु जगदासीन्मनोहरम्॥२००॥

अनञ्जितासिता दृष्टिर्भ्रूनावर्जिता नता।

अरञ्जितोऽरुणश्चायमधरस्तव सुन्दरि॥२०१॥

यदपीतादिजन्यं स्यात् क्षीबत्वाद्यन्यहेतुजम्।

अहेतुकं च तस्येह विवक्षेत्यविरुद्धता॥२०२॥

वक्त्रं निसर्गसुरभि वपुरव्याजसुन्दरम्।

अकारणरिपुश्चन्द्रो निर्निमित्तसुहृत्स्मरः॥२०३॥

निसर्गादिपदैरत्र हेतुः साक्षान्निवर्तितः।

उक्तं च सुरभित्वादि फलं तत्सा विभावना॥२०४॥

वस्तु किञ्चिदभिप्रेत्य तत्तुल्यस्यान्यवस्तुनः।

उक्तिः संक्षिप्तरूपत्वात् सा समासोक्तिरिष्यते॥२०५॥

पिबन्मधु यथाकामं भ्रमरः फुल्लपङ्कजे।

अप्यसंनद्धसौरभ्यं पश्य चुम्बति कुङ्मलम्॥२०६॥

इति प्रौढाङ्गनाबद्धरतिलीलस्य रागिणः।
 कस्याञ्चिदिह बालायामिच्छावृत्तिर्विभाव्यते ॥२०७॥
 विशेष्यमात्रभिन्नापि तुल्याकारविशेषण।
 अस्त्यसावपराप्यस्ति भिन्नाभिन्नविशेषणा ॥२०८॥
 रूढमूलः फलभरैः पुष्पन्ननिशमर्थिनः।
 सान्द्रच्छायो महावृक्षः सोऽयमासादितो मया ॥२०९॥
 अनल्पविटपाभोगः फलपुष्पसमृद्धिमान्।
 सच्छायः स्थैर्यवान् दैवादेश लब्धो मया द्रुमः ॥२१०॥
 उभयत्र पुमान् कश्चिद् वृक्षत्वेनोपवर्णितः।
 सर्वे साधारणा धर्माः पूर्वत्रान्यत्र तु द्वयम् ॥२११॥
 निवृत्तव्यालसंसर्गो निसर्गमधुराशयः।
 अयमम्भोनिधिः कष्टं कालेन परिशोष्यते ॥२१२॥
 इत्यपूर्वसमासोक्तिः पूर्वधर्मनिवर्तनात्।
 समुद्रेण समानस्य पुंसो व्यापत्तिसूचने ॥२१३॥
 विवक्षा या विशेषस्य लोकसीमातिवर्तिनो
 असावतिशयोक्तिः स्यादलङ्कारोत्तमा यथा ॥२१४॥
 मल्लिकामालभारिण्यः सर्वाङ्गीणार्द्रचन्दनाः।
 क्षौमवत्यो न लक्ष्यन्ते ज्योत्स्नायामभिसारिकाः ॥२१५॥

चन्द्रातपस्य बाहुल्यमुक्तमुत्कर्षवतया।
 संशयातिशयादीनां व्यक्त्यै किञ्चिन्निदर्श्यते॥२१६॥
 स्तनयोर्जघनस्यापि मध्ये मध्यं प्रिये तव।
 अस्ति नास्तीति सन्देहो न मेऽद्यापि निवर्तते॥२१७॥
 निर्णेतुं शक्यमस्तीति मध्यं तव नितम्बिनि।
 अन्यथा नोपपद्येत पयोधरभरस्थितिः॥२१८॥
 अहो विशालं भूपाल भुवनत्रितयोदरम्।
 माति मातुमशक्योऽपि यशोराशिर्यदत्र ते॥२१९॥
 अलङ्कारातन्तराणामप्याहुरेकं परायणम्।
 वागीशमहितामुक्तिमिमामतिशयाह्वयाम्॥२२०॥
 अन्यथैव स्थिता वृत्तिश्चेतनस्येतरस्य वा।
 अन्यथोत्प्रेक्ष्यते यत्र तामुत्प्रेक्षां विदुर्यथा॥२२१॥
 मध्यन्दिनार्कसन्तप्तः सरसी गाहते गजः।
 मन्ये मार्तण्ड गृह्याणि पद्यान्युद्धर्तमुद्यतः॥२२२॥
 स्नातुं पातुं बिसान्यत्तुं करिणे जलगाहनम्।
 तद्वैरनिष्क्रयायेति कविनोत्प्रेक्ष्य वर्ण्यते॥२२३॥
 कर्णस्य भूषणमिदं ममायतिनिरोधिनः।
 इति कर्णोत्पलं प्रायस्तव दृष्टा विलङ्घ्यते॥२२४॥

अपाङ्गभागपातिन्या दृष्टेरंशुभिरूत्पलम्।
स्पृश्येत वा न वैवं तु कविनोत्प्रेक्ष्य कथ्यते॥२२५॥

लिम्पतीव तमोऽङ्गानि वर्षतीवाञ्जनं नभः।
इतीदमपि भूयिष्ठमुत्प्रेक्षालक्षणन्वितम्॥२२६॥

केषाञ्चिदुपमाभ्रान्तिरिवश्रुत्येह जायते।
नोपमानं तिङन्तेनेत्यतिक्रम्यासभाषितम्॥२२७॥

उपमानोपमेयत्वं तुल्यधर्मव्यपेक्षया।
लिम्पतेस्तमसश्वासौ धर्मः कोऽत्र समीक्ष्यते॥२२८॥

यदि लेपनमेवेष्टं लिम्पतिर्नाम कोऽपरः।
स एव धर्मो धर्मो चेत्यनुन्मतो न भाषते॥२२९॥

कर्ता यद्युपमानं स्यान्न्यग्भूतौऽसौ क्रियापदे।
स्वक्रियासाधनव्यग्रे नालमन्यदपेक्षितुम्॥२३०॥

यो लिम्पत्यमुना तुल्यं तम इत्यपि शंसतः।
अङ्गीति न सम्बद्धं सोऽपि मृग्यः समो समो गुणः॥२३१॥

यथेन्दुरिव ते वक्त्रमिति कान्तिः प्रतीयते।
न तथा लिम्पतौ लेपादन्यदत्र प्रतीयते॥२३२॥

तदुपक्षेपणार्थोऽयं लिम्पतिर्ध्वान्तकर्तृकः।
अङ्गकर्मा च पुंसैवमुत्प्रेक्ष्यते इतीष्यताम्॥२३३॥

मन्ये शङ्के ध्रुवं प्रायो नूनमित्येवमादिभिः।
उत्प्रेक्षा व्यज्यते शब्दैरिवशब्दोऽपि तादृशः॥२३४॥
हेतुश्च सूक्ष्मलेशौ च वाचामुत्तमभूषणम्।
कारकज्ञापको हेतू तौ चानेकविधौ यथा॥२३५॥
अयमान्दोलिताप्रोढचन्दनद्रुपल्लवः।
उत्पादयति सर्वस्य प्रीतिं मलयमारुतः॥१३६॥
प्रीत्युत्पादनयोग्यस्य रूपस्यात्रोपबृंहणम्।
अलङ्कारतयोद्दिष्टं निवृत्तावपि तत्समम्॥२३७॥
चन्दनारण्यमाधूय स्पृष्ट्वा मलयनिर्झरान्।
पथिकानामभावाय पवनोऽयमुपस्थितः॥२३८॥
अभावसाधनायालमेवम्भूतो हि मारुतः।
विरहज्वरसम्भूत मनोज्ञारोचके जने॥२३९॥
निर्वर्त्ये च विकार्ये च हेतुत्वं तदपेक्षया।
प्राप्ये तु कर्मणि प्रायः क्रियापेक्षैव हेतुता॥२४०॥
हेतुनिर्वर्तनीयस्य दर्शितः शेषयोर्द्वयोः।
दत्वोदाहरणद्वन्दं ज्ञापको वर्णयिष्यते॥२४१॥
उत्प्रवालान्यरण्यानि वाप्यः सम्फुल्लपङ्कजाः।
चन्द्रः पूर्णश्च कामेन पान्थदृष्टेर्विषं कृतम्॥२४२॥

मानयोग्यां करोमीति प्रियस्थाने स्थितां सखीम्।
बाला भ्रूभङ्गजिह्वाक्षी पश्यति स्फुरिताधरम्॥२४३॥

गतोऽस्तमर्को भातीन्दुर्यान्ति वासाय पक्षिणः।
इतीदमपि साध्वेव कालावस्थानिवेदने॥२४४॥

अवधैरिन्दुपादानामसाधैश्चन्दनाम्भसाम्॥
देहोष्मभिः सुबोधं ते सखि कामातुरं मनः॥२४५॥

इति लक्ष्याः प्रयोगेषु रम्या ज्ञापकहेतवः।
अभावहेतवः केचिद् व्याह्रियन्ते मनोरमाः॥२४६॥

अनभ्यासेन विद्यानामसंसर्गेण धीमताम्।
अनिग्रहेण चाक्षाणां जायते व्यसनं नृणाम्॥२४७॥

गतः कामकथोन्मादो गलितो यौवनज्वरः।
क्षतो मोहश्च्युता तृष्णा कृतं पुण्याश्रमे मनः॥२४८॥

वनान्यमूनि न गृहाण्येता नद्यो न योषितः।
मृगा इमे न दायादास्तन्मे नन्दति मानसम्॥२४९॥

अत्यन्तमसदार्याणामनालोचितचेष्टितम्।
अतस्तेषां विवर्धन्ते सततं सर्वसम्पदः॥२५०॥

उद्यानसहकाराणामनुद्भिन्ना न मञ्जरी।
देयः पथिकनारीणां सतिलः सलिलाञ्जलिः॥२५१॥

प्रागभावादिरूपस्य हेतुत्वमिह वस्तुनः।

भावाभावस्वरूपस्य कार्यस्योत्पादनं प्रति॥२५२॥

दूरकार्यस्तत्सहजः कार्यानन्तरजस्तथा।

अयुक्तयुक्तकार्यो चेत्यसंख्याश्चित्रहेतवः॥२५३॥

तेऽमी प्रयोगमार्गेषु गोणवृत्तिव्यापाश्रयात्।

अत्यन्तसुन्दरा दृष्टास्तदुदाहृतयो यथा॥२५४॥

त्वदपाङ्गाह्वयं जैत्रमनङ्गास्त्रं यदङ्गने।

मुक्तं तदन्यतस्तेन सोऽस्म्यहं मनसि क्षतः॥२५५॥

आविर्भवति नारीणां वयः पर्यस्तशैशवम्।

सहैव विवधैः पुसामङ्गजोन्मादविभ्रमैः॥२५६॥

पश्चात्पर्यस्य किरणानुदीर्णं चन्द्रमण्डलम्।

प्रागेव हरिणाक्षीणामुदीर्णो रागसागरः॥२५७॥

राजां हस्तारविन्दानि कुञ्जलीकुरुते कुतः।

देव त्वच्चरणद्वन्द्वरागबालातपः स्पृशन्॥२५८॥

पाणिपद्मानि भूपानां सङ्कोचयितुमीशते।

त्वत्पादनखचन्द्राणामर्चिषः कुन्दनिर्मलाः॥२५९॥

इति हेतुविकल्पस्य दर्शिता गतिरीदृशी।

इङ्गिताकारलक्ष्योऽर्थः सौक्ष्म्यात्सूक्ष्म इति स्मृतः॥२६०॥

कदा नौ सङ्गमो भावीत्याकीर्णो वक्तुमक्षमम्।

अवेत्य कान्तमबला लीलापद्मं न्यमीलयत्॥२६१॥

पद्मसम्मिलनादत्र सूचितो निशि सङ्गमः।

आश्वासयितुमिच्छन्त्या प्रियमङ्गजपीडितम्॥२६२॥

मदर्पितदृशस्तस्या गीतगोष्ठामवर्धत।

उद्दामरागतरला छाया कापि मुखाम्बुजे॥२६३॥

इत्यनुद्भिन्न रूपत्वाद् रत्युत्सवमनोरथः।

अनुल्लङ्घ्यैव सूक्ष्मत्वमभूदत्र व्यवस्थितः॥२६४॥

लेशो लेशेन निर्भिन्नवस्तरूपनिगूहनम्।

उदाहरण एवास्य रूपमाविर्भविष्यति॥२६५॥

राजकन्यानुरक्तं मां रोमोद्भेदेन रक्षकाः।

अवगच्छेयुरा ज्ञातमहो शीतानिलं वनम्॥२६६॥

आनन्दाश्रु प्रवृत्तं मे कथं दृष्ट्वैव कन्यकाम्।

अक्षि मे पुष्परजसा वातोद्धूतेन दूषितम्॥२६९॥

इत्येवमादि स्थानेऽयमलङ्कारोऽतिशोभते।

लेशमेक विदुर्निन्दां स्तुतिं वा लेशतः कृताम्॥२६८॥

युवैष गुणवान् राजा योग्यस्ते पतिरूर्जितः।

रणोत्सवे मनः सक्तं यस्य कामोत्सवादपि॥२६९॥

वीर्योत्कर्षस्तुतिर्निन्दैवास्मिन् भावनिवृत्तये।
कन्यायाः कल्पते भोगान्निर्विविक्षोर्निरन्तरान्॥२७०॥

चपलो निद्रयश्वासौ जनः किं तेन मे सखि।
आगः प्रमार्जनायैव चाटवो येन शिक्षिताः॥२७१॥

दोषाभासो गुणः कोऽपि दर्शितश्चाटुकारिता।
मानं सखीजनोद्धिष्टं कर्तुं रागादशक्तया॥२७२॥

उद्धिष्टानां पदार्थानामनूद्देशो यथाक्रमम्।
यथासंख्यमिति प्रोक्तं संख्यानं क्रम इत्यपि॥२७३॥

ध्रुवं ते चोरिता तन्वि स्मितेक्षणमुखद्युतिः।
स्नातुमम्भःप्रविष्टायाः कुमुदोत्पलपङ्कजैः॥२७४॥

प्रेयः प्रियतराख्यानं रसवद्रसपेशलम्।
ऊर्जस्वि रूढाहङ्कारं युक्तोत्कर्षं च तत्रयम्॥२७५॥

अद्य या मम गोविन्द जाता त्वयि गृहागते।
कालेनैषा भवेत्प्रीतिस्तवैवागमनात्पुनः॥२७६॥

इत्याह युक्तं विदुरो नान्यतस्तादृशी धृतिः।
भक्तिमात्रसमाराध्यः सुप्रीतश्च ततो हरिः॥२७७॥

सोमः सूर्यो मरुद् भूमिर्व्योम होतानलो जलम्।
इति मूर्तीरतिक्रम्य त्वां द्रष्टुं देव के वयम्॥२७८॥

इति साक्षात्कृते देवे राज्ञो यद् राजवर्मणः।

प्रीतिप्रकाशनं तच्च प्रेय इत्यवगम्यताम्॥२७९॥

मृतेति प्रेत्य संगन्तुं यया मे मरणं मतम्।

सैवावन्ती मया लब्धा कथमत्रैव जन्मनि॥२८०॥

प्राक्प्रीतिर्दशिता सेयं रतिः शृङ्गारतां गता।

रूपबाहुल्योगेन तदिदं रसवद्वचः॥२८१॥

निगृह्य केशोष्वाकृष्टा कृष्णा येनाग्रतो मम।

सोऽयं दुःशासनः पापो लब्धः किं जीवति क्षणम्॥२८२॥

इत्यारूढ्य परां कोटिं क्रोधो रौद्रात्मतां गतः।

भीमस्य पश्यतः शत्रुमित्येतद्रसवद्वचः॥२८३॥

अजित्वा सार्णवामुर्वीमनिष्ट्वा विविधैर्मखैः।

अदत्त्वा चार्थमर्थिभ्यो भवेयं पार्थिवः कथम्॥२८४॥

इत्युत्साहः प्रकृष्टात्मा तिष्ठन् वीररसात्मना।

रसवत्त्वं गिरामासां समर्थयितुमीश्वरः॥२८५॥

यस्याः कुसुमशय्यापि कोमलाङ्गा रूजाकरी।

साधिशेते कथं देवी हुताशनवतीं चिताम्॥२८६॥

इति कारुण्यमुद्रिक्तमलङ्कारतया स्मृतम्।

तथापरेऽपि बीभत्सहास्याद्भुतभयानकाः॥२८७॥

पायं पायं तवारीणां शोणितं पाणिसम्पुटैः।

कौणपाः सह नृत्यन्ति कबन्धैरन्त्रभूषणाः॥२८८॥

इदमम्लानमालाया लग्नं स्तनतटे तव।

छाद्यतामुत्तरीयेण नवं नखपदं सखि॥२८९॥

अंशुकानि प्रवालानि पुष्पं हारादिभूषणम्।

शाखाश्च मन्दिराण्येषां चित्रं नन्दनशाखिनाम्॥२९०॥

इदं मघोनः कुलिशं धारासन्निहितानलम्।

स्मरणं यस्य दैत्यस्त्रीगर्भपाताय कल्पते॥२९१॥

वाक्यस्याग्राम्यतायोनिर्माधुर्ये दर्शितो रसः।

इह त्वष्टरसायत्ता रसवत्ता स्मृता गिराम्॥२९२॥

अपकर्ताहमस्मीति हृदि ते मास्म भूद् भयम्।

विमुखेषु न मे खड्गः प्रहर्तुं जातु वाञ्छति॥२९३॥

इति मुक्तः परो युद्धे निरुद्धो दर्पशालिना।

पुंसा केनापि तज्जेयमूर्जस्वीत्येवमादिकम्॥२९४॥

इष्टमर्थमनाख्याय साक्षात्स्यैव सिद्धये।

यत्प्रकारान्तराख्यानं पर्यायोक्तं तदिष्यते॥२९५॥

दशत्यसौ परभूतः सहकारस्य मञ्जरीम्।

तमहं वारयिष्यामि युवाभ्यां स्वैरमस्यताम्॥२९६॥

संगमय्य सखीं यूना सङ्केते तद्रतोतसवम्।
निर्वर्तयितुमिच्छन्त्या कयाप्यपसृतं ततः॥२९७॥
किञ्चिदारभमाणस्य कार्यं दैवशात् पुनः।
तत्साधनसमापतिर्या तदाहुः समाहितम्॥२९८॥
मानमस्या निरकर्तुं पादयोर्मे पतिष्यतः।
उपकाराया दिष्ट्यैतदुदीर्णं घनगर्जितम्॥२९९॥
आशयस्य विभूतेर्वा यन्महत्त्वमनुत्तमम्।
उदात्तं नाम तं प्राहुरलङ्कारं मनीषिणः॥३००॥
गुरोः शासनमत्येतुं न शशाक स राघवः।
यो रावणशिरश्छेदकार्यभारेऽप्यविक्लवः॥३०१॥
रत्नभिन्तिषु संक्रान्तैः प्रतिविम्बशतैर्वृतः।
ज्ञातो लङ्केश्वरः कृच्छ्रादाञ्जनेयेन तत्त्वतः॥३०२॥
पूर्वत्राशयमाहात्म्यमत्राभ्युदयगौरवम्।
सुव्यञ्जितमिति प्रोक्तमुदात्तद्वयमप्यदः॥३०३॥
अपहृतिरपहृत्य किञ्चिदन्यार्थदर्शनम्।
न पञ्चेषुः स्मरस्तस्य सहस्रं पत्रिणामिति॥३०४॥
चन्दनं चन्द्रिका मन्दो गन्धवाहश्च दक्षिणः।
सेयमग्निमयी सृष्टिः शीता किल परान् प्रति॥३०५॥

शैशिर्यमभ्युपेत्यैव परेष्वात्मनि कामिना।

औष्ण्यप्रदर्शनात् तस्य सैषा विषनिह्वतिः॥३०६॥

अमृतस्यन्दिकिरणश्चन्द्रमा नाम नो मतः।

अन्य एवायमर्थात्मा विषनिष्यन्दिदीधितिः॥३०७॥

इति चन्द्रत्वमेवेन्दोर्निवर्त्यर्थान्तरात्मना।

उक्तः स्मरार्तेनेत्येषा स्वरूपाह्वतिर्मता॥३०८॥

उपमापह्वतिः पूर्वमुपमास्वेव दर्शिता।

इत्यपह्वतिभेदानां लक्ष्येषु विस्तरः॥३०९॥

श्लिष्टमिष्टमनेकार्थमेकरूपान्वितं वचः।

तदभिन्नपदं भिन्नपदप्रायमिति द्विधा॥३१०॥

असावुदयमारूढः कान्तिमान् रक्तमण्डलः।

राजा हरति लोकस्य हृदयं मृदुभिः करैः॥३११॥

दोषाकरेण सम्बन्धन्नक्षत्रपथवर्तिना।

राजा प्रदोषो मामित्थमप्रियं किं न बाधते॥३१२॥

उपमारूपकाक्षेपव्यतिरेकादिगोचराः।

प्रागेव दर्शिताः श्लेषा दश्यन्ते केचनापरे॥३१३॥

अस्त्यभिन्नक्रियः कश्चिदविरुद्धक्रियोऽपरः।

विरुद्धकर्मा चास्त्यन्यः श्लेषो नियमवानपि॥३१४॥

नियमाक्षेपरूपोक्तिरविरोधी विरोध्यपि।

तेषां निदर्शनेष्वेव रूपमाविर्भविष्यति॥३१५॥

स्वभावमधुराः स्निग्धाः शंसन्त्यो रागमुल्बणम्।

दृशो दूत्यश्च कर्षन्ति कान्ताभिः प्रेषिताः प्रियान्॥३१६॥

मधुरा रागवर्धिन्यः कोमलाः कोकिलागिरः।

आकर्ण्यन्ते मदकलाः श्लिष्यन्ते चासितेक्षणाः॥३१७॥

रागमादर्शयन्नेष वारुणीयोगवर्धितम्।

पराभवति धर्माशुरङ्गजस्तु विजृम्भते॥३१८॥

निस्त्रिंशत्वमसावेव धनुश्येवास्य वक्रता।

शरेष्वेव नरेन्द्रस्य मार्गणत्वं च वर्तते॥३१९॥

पद्मानामेव दण्डेषु कण्टकस्त्वयि रक्षति।

अथवा दृश्यते रागिमिथुनालिङ्गनेष्वपि॥३२०॥

महीभृद् भूरिकटकस्तेजस्वी नियतोदयः।

दक्षः प्रजापतिश्चासीत् स्वामी शक्तिधरश्च सः॥३२१॥

अच्युतोऽप्यवृषोच्छेदी राजाप्यविदितक्षयः।

देवोऽप्यविबुधो जज्ञे शंकरोऽप्यभुजङ्गवान्॥३२२॥

गुणजातिक्रियादीनां यत्तु वैकल्यदर्शनम्।

विशेषदर्शनायैव सा विशेषोक्तिरिष्यते॥३२३॥

न कठोरं न वा तीक्ष्णमायुधं पुष्पधन्वनः।
 तथापि जितमेवासीदमुना भुवनत्रयम्॥३२४॥
 न देवकन्यका नापि गन्धर्वकुलसम्भवा।
 तथाप्येषा तपोभङ्गं विधातुं वेधसोऽप्यलम्॥३२५॥
 न बद्धा भ्रुकुटिर्नापि स्फुरितो दशनच्छदः।
 न च रक्ताभवद् दृष्टिर्जितं च द्विषतां बलम्॥३२६॥
 न रथा न च मातङ्गा न हया न च पत्तयः।
 स्त्रीणामपाङ्गदृष्टैव जीयते जगतां त्रयम्॥३२७॥
 एकचक्रो रथो यन्ता विकलो विषमा हयाः।
 आक्रामत्येव तेजस्वी तथाप्यर्को जगत्त्रयम्॥३२८॥
 सैषा हेतुविशेषोक्तिस्तेजस्वीति विशेषणात्।
 अयमेव क्रमोऽन्येषां भेदानामपि कल्पने॥३२९॥
 विवक्षितगुणोत्कृष्टै र्यत्समीकृत्य कस्यचित्।
 कीर्तनं स्तुतिनिन्दार्थं सा मता तुल्ययोगिता॥३३०॥
 यमः कुबेरो वरुणः सहस्राक्षो भवानपि।
 बिभ्रत्यनन्यविषयां लोकपाल इति श्रुतिम्॥३३१॥
 संगतानि मृगाक्षीणां तडिद्विलसितानि च।
 क्षणद्वयं न तिष्ठन्ति घनारब्धान्यपि स्वयम्॥३३२॥

विरुद्धानां पदार्थानां यत्र संसर्गदर्शनम्।
 विशेषदर्शनायैव स विरोधः स्मृतो यथा॥३३३॥
 कूजितं राजहंसानां वर्धते मदमञ्जुलम्।
 क्षीयते च मयूराणां रुतमुत्क्रान्तसौष्ठवम्॥३३४॥
 प्रावृषेण्यैर्जलधरैरम्बरं दुर्दिनायते।
 रागेण पुनराक्रान्तं जायते जागतां मनः॥३३५॥
 तनुमध्यं पृथुश्रोणि रक्तोष्ठमसितेक्षणम्।
 नतनाभि वपुः स्त्रीणां कं न हन्त्युन्नतस्तनम्॥३३६॥
 मृणालबाहु रम्भोरु पद्मोत्पलमुखेक्षणम्;
 अपि ते रूपमस्माकं तन्वि तापाय कल्पते॥३३७॥
 उद्यानमारुतोद्धूताश्वेतचम्पकरेणवः।
 उदश्रयन्ति पान्थानामस्पृशन्तोऽपि लोचने॥३३८॥
 कृष्णार्जुनानुरक्तापि दृष्टिः कणाविलम्बिनी।
 याति विश्वसनीयत्वं कस्य ते कलभाषिणि॥३३९॥
 इत्यनेकप्रकारोऽयमलङ्कारः प्रतायते।
 अप्रस्तुतप्रशंसा स्यादप्रक्रान्तेषु या स्तुतिः॥३४०॥
 सुखं जीवन्ति हरिणा वनेष्वपरसेविनः।
 अन्नैरयत्रसुलभैस्तृणदर्भाङ्कुरादिभिः॥३४१॥

सेयमप्रस्तुतैवात्र मृगवृत्तिः प्रशस्यते।
 राजानुवर्तनक्लेशनिर्विण्णेन मनस्विना॥३४२॥
 यदि निन्दन्निव स्तौति व्याजस्तुतिरसौ मता।
 दोषाभाषा गुणा एव लभन्ते ह्यत्र सन्निधिम्॥३४३॥
 तापसेनापि रामेण जितेयं भूतधारिणी।
 त्वया राज्ञापि सैवेयं जिता मा भून्मदस्तव॥३४४॥
 पुंसः पुराणादाच्छिद्य श्रीस्त्वया परिभुज्यते।
 राजन्निक्ष्वाकुवंश्यस्य किमिदं तव युज्यते॥३४५॥
 भुजङ्गभोगसंसक्ता कलत्रं तव मेदिनी।
 अहंकारः परां कोटिमरोहति कुतस्तव॥३४६॥
 इति क्षेषानुविद्धानामन्येषां चोपलक्ष्यताम्।
 व्याजस्तुतिप्रकाराणामपर्यन्तः प्रविस्तरः॥३४७॥
 अर्थान्तरप्रवृत्तेन किञ्चित्सदृशं फलम्।
 सदसद्वा निदर्शयत यदि तत्स्यान्निदर्शनम्॥३४८॥
 उदयन्नेव सविता पद्मेष्वर्पयति श्रियम्।
 विभावयितुमृद्धीनां फलं सुहृदनुग्रहम्॥३४९॥
 याति चन्द्रांशुभिः स्पृष्टा ध्वान्तराजिः पराभवम्।
 सद्यो राजविरूद्धानां सूचयन्ती दुरन्तताम्॥३५०॥

सहोक्तिः सहभावस्य कथनं गुणकर्मणाम्।
अर्थानां यो विनिमयः परिवृत्तिस्तु सा स्मृता ॥३५१॥
सह दीर्घा मम श्वासैरिमाः सम्प्रति रात्रयः।
पाण्डुराश्च ममैवाङ्गैः सह ताश्चन्द्रभूषणाः ॥३५२॥
वर्धते सह पान्थानां मूर्च्छया चूतमञ्जरी।
वहन्ति च समं तेषामश्रुभिर्मलयानिलाः ॥३५३॥
कोकिलालापसुभगाः सुगन्धिवनवायवः।
यान्ति सार्धं जनानन्दैर्वृद्धिं सुरभिवासराः ॥३५४॥
इत्युदाहृतयो दत्ताः सहोक्तेरत्र काश्चन्।
क्रियते परिवृत्तेश्च किञ्चिद्रूपनिरूपणम् ॥३५५॥
शस्त्रप्रहारं ददता भुजेन तव भूभुजाम्।
चिरार्जितं हृतं तेषां यशः कुमुदपाण्डुरम् ॥३५६॥
आशीर्नामाभिलषिते वस्तुन्याशंसनं यथा।
पातु वः परमं ज्योतिरवाङ्मनसगोचरः ॥३५७॥
अनन्वयससंदेहावुपमास्वेव दर्शितौ।
उपमारूपकं चापि रूपकेष्वेव दर्शितम् ॥३५८॥
उत्प्रेक्षाभेद एवासावुत्प्रेक्षावयवोऽपि यः।
नानालङ्कारसंसृष्टिः संसृष्टिस्तु निगद्यते ॥३५९॥

अङ्गाङ्गिभावावस्थानं सर्वेषां समकक्षता।

इत्यलङ्कारसंसृष्टैर्लक्षणीया द्वयी गतिः॥३६०॥

आक्षिपन्त्यरविन्दानि मुग्धे तव मुखश्रियम्।

कोशदण्डसमग्राणां किमेषामस्ति दुष्करम्॥३६१॥

लिम्पतीव तमोऽङ्गानि वर्षतीवाञ्जनं नभः।

असत्पुरुषसेवेव दृष्टिर्विफलतां गता॥३६२॥

श्लेषः सर्वासु पुष्पाति प्रायो वक्रोक्तिषु श्रियम्।

भिन्नं द्विधा स्वभावोक्तिर्वक्रोक्तिश्चेति वाङ्मयम्॥३६३॥

भाविकत्वमिति प्राहुः प्रबन्धविषयं गुणम्।

भावः कवेरभिप्रायः काव्येष्वसिद्धि संस्थितः॥३६४॥

परस्परपकारित्वं सर्वेषां वस्तुपर्वणाम्।

विशेषणानां व्यर्थानामक्रिया स्थानवर्णना॥३६५॥

व्यक्तिरुक्तिक्रमबलाद् गम्भीरस्यापि वस्तुनः।

भावायत्तमिदं सर्वमिति तद्भाविकं विदुः॥३६६॥

यच्च सन्ध्यङ्गवृत्त्यङ्गलक्षणाद्यागमान्तरे।

व्यावर्णितमिदं चेष्टमलङ्कारतयैव नः॥३६७॥

पन्थाः स एष विवृतः परिमाणावृत्त्या

संक्षिप्य विस्तरमनन्तमलङ्क्रियाणाम्।

वाचामतीत्य विषयं परिवर्तमाना-

नभ्यास एव विवरीतुमलं विशेषान्॥३६८॥

इत्याचार्यदण्डिनः कृतौ काव्यादर्शेऽलङ्कारविभागो नाम

द्वितीयः परिच्छेदः।

तृतीयः परिच्छेदः

अव्यपेतव्यपेतात्मा व्यावृत्तिर्वर्णसंहतेः।

यमकं तच्च पादानामादिमध्यान्तगोचरम्॥१॥

एकद्वित्रिचतुष्पादयमकानां विकल्पनाः।

आदिमध्यान्तमध्यान्तमध्याद्याद्यन्तसर्वतः॥२॥

अत्यन्तबहवस्तेषां भेदाः सम्भेदयोनयः।

सुकरा दुष्कराश्चैव दश्यन्ते तत्र केचन॥३॥

माऽनेन मानेन सखि प्रणयो भूत प्रिये जने।

खण्डिता कण्ठमाश्लिष्य तमेव कुरु सत्रपम्॥४॥

मेघनादेन हंसानां मदनो मदनोदिना।

नुन्नमानं मनः स्त्रीणां सह रत्या विगाहते॥५॥

राजन्वत्यः प्रजा जाता भवन्तं प्राप्य सत्पतिम्।

चतुरं चतुरम्भोधिरशनोर्वीकरग्रहे॥६॥

अरण्यं कैश्चिदाक्रान्तमन्यैः सद्म दिवोकसाम्।

पदातिरथनागाश्वरहितैरहितैस्तव॥७॥

मधुरं मधुरम्भोजवदने वद नेत्रयोः।

विभ्रमं भ्रमरभ्रान्त्या विडम्बयति किं नु ते॥८॥

वारणो वा रणोद्दामो हयो वा स्मर दुर्धरः।

न यतो नयतोऽन्तं नस्तदहो विक्रमस्तव॥९॥

राजितैराजितैक्षणेन जीयते त्वाद्दृशैर्नृपैः।

नीयते च पुनस्तृप्तिं वसुधा वसुधारया॥१०॥

करोति सहकारस्य कलिकोत्कलिकोत्तरम्।

मन्मनो मन्मनोऽप्येष मत्कोकिलनिस्वनः॥११॥

कथं त्वदुपलम्भाशाविहताविह तादृशी।

अवस्था नालमारोढुमङ्गनामङ्गनाशिनी॥१२॥

निगृह्य नेत्रे कर्षन्ति बालपल्लवशोभिना।

तरुणा तरुणान् कृष्टानलिनो नलिनोन्मुखाः॥१३॥

विशदा विशदामत्सारसे सारसे जले।

कुरुते कुरुतेनेयं हंसी मामन्तकामिषम्॥१४॥

विषमं विषमन्वेति मदनं मदनन्दनः।

सहेन्दुकलयापोढमलया मलयानिलः॥१५॥

मानिनी मा निनीषुस्ते निषङ्गत्वमनङ्ग मे।

हारिणी हारिणी शर्म तनुतां तनुतां यतः॥१६॥

जयता त्वन्मुखेनास्मानकथं न कथं जितम्।

कमलं कमलंकुर्वदलिमद्वलि मत्प्रिये॥१७॥

रमणी रमणीया मे पाटलापाटलांशुका।

वारुणीवारुणीभूतसौरभा सौरभास्पदम्॥१८॥

इति पादादियमकमव्यपेतं विकल्पितम्।

व्यपेतस्यापि वर्ण्यन्ते विकल्पास्तस्य केचन॥१६॥

मधुरेणदृशां मानं मधुरेण सुगन्धिना।

सहकारोद्गमेनैव शब्दशेषं करिष्यति॥२०॥

करोऽतिताम्रो रामाणां तन्त्रीताडनविभ्रमम्।

करोति सेष्यं कान्ते च श्रवणोत्पलताडनम्॥२१॥

सकलापोल्लसनया कलापिन्या नु नृत्यते।

मेघाली नर्तिता वातैः सकलाऽपो विमुञ्चति॥२२॥

स्वयमेव गलन्मानकलि कामिनि ते मनः।

कलिकामद्य नीपस्य दृष्ट्वा कां नु स्पृशेदशाम्॥२३॥

आरुह्याक्रीडशैलस्य चन्द्रकान्तस्थलीमिमाम्।

नृत्यत्येष चलच्चारुचन्द्रकान्तः शिखावलः॥२४॥

उद्धृत्य राजकादुर्वी ध्रियतेऽद्य भुजेन ते।

वराहेणोद्धृता यासौ वराहेरुपरि स्थिता॥२५॥

करेण ते रणेष्वन्तकरेण द्विषतां हताः।

करेणवः क्षरद्रक्ता भान्ति सन्ध्याघना इव॥२६॥

परागतरुराजीव वातैर्ध्वस्ता भटैश्चमूः।

परागतमिव क्वापि परागततमम्बरम्॥२७॥

पातु वो भगवान् विष्णुः सदा नवघनद्युतिः।

स दानवकुलध्वंसी सदानवरदन्तिहा॥२८॥

कमलेः समकेशं ते कमलेर्ष्याकरं मुखम्।

कमलेख्यं करोषि त्वं कमलेवोन्मदिष्णुषु॥२९॥

मुदा रमणमन्वीतमुद्धारमणिभूषणाः।

मदभ्रमदृशः कर्तुमदभ्रजघनाः क्षमाः॥३०॥

उदितैरन्यपुष्टानामारुतैर्मे हतं मनः।

उदितैरपि ते दूति मारुतैरपि दक्षिणैः॥३१॥

सुराजितह्रियो यूनां तनुमध्यासते स्त्रियः।

तनुमध्याः क्षरत्स्वेदसुराजितमुखेन्दवः॥३२॥

इति व्यपेतयमकप्रभेदोऽप्येष दर्शितः।

अव्यपेतव्यपेतात्मा विकल्पोऽप्यस्ति तद्यथा॥३३॥

साऽलं सालम्बकलिकासालं सालं न वीक्षितुम्।

नालीनालीनबकुलानाली नालीकिनीरपि॥३४॥

काऽलं कालमनालक्ष्यतारतारकमीक्षितुम्।

तारतारम्यरसितं कालं कालमहाघनम्॥३५॥

याम यामत्रयाधीनायामया मरणं निशा।

यामयाम धियाऽस्वर्त्याया मया मथितैव सा॥३६॥

इति पादादियमकविकल्पस्येदृशी गतिः।

एवमेव विकल्प्यानि यमकानीतराण्यपि॥३७॥

न प्रपञ्चभयाद् भेदाः कात्स्न्येनाख्यातुमीहिताः।

दुष्कराभिमता ये तु वर्ण्यन्ते तेऽत्र केचन॥३८॥

स्थिरायते यतेन्द्रियो न हीयते यतेर्भवान्।

अमायतेयतेप्यभूत् सुखाय तेऽयते क्षयम्॥३९॥

सभासु राजन्नसुराहतैर्मुखै-

र्महीसुराणां वसुराजितैः स्तुताः।

न भासुरा यान्ति सुरान्न ते गुणाः

प्रजासु रागात्मसु राशितां गताः॥४०॥

तव प्रियाऽसच्चरित प्रमत्त या

विभूषणं धार्यमिहांशुमत्तया

रतोत्सवामोदविशेषमत्तया

न मे फलं किञ्चन कान्तिमत्तया॥४१॥

भवाद्दशा नाथ न जानते नते

रसं विरुद्धे खलु संनतेनते।

य एव दीनाः शिरसा नतेन ते

चरन्त्यलं दैन्यरसेन तेन ते॥४२॥

लीलास्मितेन शुचिना मृदुनोदितेन
व्यालोकितेन लघुना गुरुणा गतेन।
व्याजृम्भितेन जघनेन च दर्शितेन
सा हन्ति तेन गलितं मम जीवितेन॥

श्रीमानमानमरवर्त्मसमानमान-
मात्मानमानतजगत्प्रथमानमानम्।
भूमानमानमत यः स्थितिमानमान-
नामानमानमतमप्रतिमानमानम्॥४४॥

सारयन्तमुरसा रमयन्ती सारभूतमुरुसारधरा तम्।
सारसानुकृतसारसकाञ्ची सा रसायनमसारमवैति॥४५॥

नयानयालोचनयाऽनयाऽनया-
नयानयान्धान् विनयानयायते।
न यानयासीज्जिनयानया नया
नयानयांस्ताञ्जनयानयाश्रितान्॥४६॥

रवेण भौमो ध्वजवर्तिवीरवेरवेजि संयत्यतुलास्त्रगौरवे।
रवेरिवोग्रस्य पुरो हरेरवेरवेत तुल्यं रिपुमस्य भैरवे॥४७॥

मयामयालम्ब्यकलामयामयामयातव्यविरामयामया।
मयामयार्ति निशयामयामया मयामयामूं करुणामयामया॥४८॥

मतान्धुनानारमतामकामतामतापलब्धाग्रिमतानुलोमता।
मतावयत्युत्तमतविलोमतामताम्यतस्ते समता न वामता॥४९॥

कालकालगलकालकालमुखकालकाल

कालकालघनकालकालपनकाल काल।

कालकालसितकालका ललनिकालकाल-

कालकालगतु कालकाल कलिकालकाल॥५०॥

सन्दष्टयमकस्थानमन्तादी पादयोर्द्वयोः।

उक्तान्तर्गतमप्येतत् स्वातन्त्र्येणात्र कीर्त्यते॥५१॥

उपोढरागाप्यबला मदेन सा मदेनसा मन्युरसेन योजिता।

न योजितात्मानमनङ्गतापिताङ्गतापि तापाय ममाद्य नेयते॥५२॥

अर्धाभ्यासः सुमद्रः स्यादस्य भेदास्त्रयो मताः।

पादाभ्यासोऽप्यनेकात्मा व्यज्यते स निदर्शनैः॥५३॥

नास्थेयःसत्त्वया वर्ज्यः परमायतमानया।

नाऽऽस्थेयः स त्वयाऽऽवर्ज्यः परमायतमानया॥५४॥

नरा जिता माननया समेत्य

न राजिता माननयासमेत्य।

विनाशिता वै भवताऽयनेन

विनाऽशिता वैभवतायनेन॥५५॥

कलापिनां चारुतयोपयान्ति वृन्दानि लापोढघनागमानाम्।

वृन्दानिलापोढघनागमानां कलापिनां चारुतयोऽपयान्ति॥५६॥

न मन्दयाऽवर्जितमानसात्मया नमन्दयावर्जितमानसात्मया।

उरस्युपास्तीर्णपयोधरद्वयं मया समालिङ्ग्यत जीवितेश्वरः॥५७॥

सभा सुराणामबला विभूषिता गुणैस्तवारोहि मृणालनिर्मलैः।

स भासुराणामबला विभूषिता विहारयन्निर्विश सम्पदः पुराम्॥५८॥

कलं कामुक्तं तनुमद्ध्यनामिका स्तनद्वयी च त्वदृते न हन्त्यतः।

न याति भूतं गणने भवन्मुखे कलङ्कमुक्तं तनुमद्ध्यनामिका॥५९॥

यशश्च ते दिक्षु रजश्च सैनिका वितन्वतेऽजोपम दंशिता युधा।

वितन्वतेजोऽपमदं शितायुधा द्विषां च कुर्वन्ति कुलं तरस्विनः॥६०॥

बिभर्ति भूमेर्दलयं भुजेन ते भुजंगमोऽमा स्मरतो मदञ्चितम्।

शृणूक्तमेकं स्वमवेत्य भूधरं भुजङ्गमो मा स्म रतो मदं चितम्॥६१॥

स्मरानलो मानविवर्धितो यः स निर्वृतिं ते किमपाकरोति।

समन्ततस्तामरसेक्षणे न समं ततस्तामरसे क्षणेन॥६२॥

प्रभावतो नामन वासवस्य प्रभावतो नाम नवासवस्य।

प्रभावतोऽनाम न वा सवस्य विच्छित्तिरासीत्वयि विष्टपस्य॥६३॥

परम्पराया बलवा रणानां धूलीः स्थलीर्व्योम विधाय रुन्धन्।

परं परायाबलवारणानां परं पराया बलवारणानाम्॥६४॥

न श्रद्धधे वाचमलज्ज मिथ्याभवद्विधानामसमाहितानाम्।

भवद्विधानामसमाहितानां भवद्विधानामसमाहितानाम्॥६५॥

सन्निहितोमानमराजसेन सन्नाहितोमानमराजसेन।

सन्नाऽऽहितो मानमराजसेन सन्नाहितो माऽनम राजसे न॥६६॥

सकृद् द्विस्त्रिंश्व योऽभ्यासः पादस्यैवं प्रदर्शितः।

श्लोकद्वयं तु युक्तार्थं श्लोकाभ्यासः स्मृतो यथा॥६७॥

विनायकेन भवता वृत्तोपचितबाहुना।

स्वमित्रोद्धारिणाऽभीता पृथ्वीयमतुलाश्रिता॥६८॥

विनायकेन भवता वृत्तोपचितबाहुना।

स्वमित्रोद्धारिणाऽभीता पृथ्वी यमतुलाऽऽश्रिता॥६९॥

एकाकारचतुष्पादं तन्महायमकाह्वयम्।

तत्रापि दृश्यतेऽभ्यासः सा परा यमकक्रिया॥७०॥

समानयास मानऽया समानयासमानया।

समानया समानया समान या समानया॥७१॥

धराधराकारधरा धराभुजां भुजा महीं पातुमहीनविक्रमा पातुमहीनविक्रमाः।

क्रमात्सहन्ते सहसा हतारयो रथोद्धुरा मानधुरावलम्बिनः॥७२॥

आवृत्तिः प्रतिलोम्येन पादार्थश्लोकगोचरा।

यमकं प्रतिलोमत्वात्प्रतिलोममिति स्मृतम्॥७३॥

याऽमताश कृतायासा सा याता कृशता मया।

रमणारकता तेऽस्तु स्तुतेताकरणामर॥७४॥

नादिनोऽमदना धीः स्वा न मे काचन कामिता।

तामिका न च कामेन स्वाधीना दमनोदिना॥७५॥

यानमानय माराविकशोनानजनासना।

यामुदारशताधीनामायामायमनादि सा॥७६॥

सा दिनामयमायामा नाधीता शरदामुया।

नासनाजनना शोकविरामायनमानया॥७७॥

वर्णानामेकरूपत्वं यत्त्वेकान्तरमर्थयोः।

गोमूत्रिकेति तत् प्राहुर्दुष्करं तद्विदो यथा॥७८॥

मदनो मदिराक्षीणामपाङ्गास्त्रो जयदयम्।

मदेनो यदि तत् क्षीणमनङ्गायाञ्जलिं दधे॥७९॥

प्राहुरर्धभ्रमं नाम श्लोकार्धभ्रमणं यदि।

तदिष्टं सर्वतोभद्रं भ्रमणं यदि सर्वतः॥८०॥

मनोभव तवानीकं नोदयाय न मानिनी।

भयादमेयामा मा वा वयमेनामया नत॥८१॥

सामायामामाया मासा मारानायायाना रामा।

यानावारारावानाया मायारामा मारायामा॥८२॥

यः स्वरस्थानवर्णानां नियमो दुष्करेष्वसौ।

इष्टश्चतुःप्रभृत्येष दश्यते सुकरः परः॥८३॥

आम्नायानामाहान्त्या वाग्गीतीरीतीः प्रीतीर्भीतीः।

भागो रोगो मोदो मोहो ध्येये वेच्छेद् देशे क्षेमे॥८४॥

क्षितिविजितिस्थितिविहितिव्रतरयः परगतयः।

उरु रुरुधुर्गुरु दुधुवुर्यधि कुरवः स्वमरिकुलम्॥८५॥

श्रीदीप्ती ह्रीकीर्ती धीनीती गीःप्रीती।

एधेते द्वे द्वे ते ये नेमे देवेशे॥८६॥

सामायामामाया मासा मारानायायाना रामा।

यानावारारावानाया मायारामा मारायामा॥८९॥

नयनानन्दजनने नक्षत्रगणशालिनि।

अघने गगने दृष्टिरङ्गने दीयतां सकृत्॥८८॥

अलिनीलालकलतं कं न हन्ति घनस्तनि।

आननं नलिनच्छायनयनं शशिकान्ति ते॥८९॥

अनङ्गलङ्घनालग्ननानातङ्का सदङ्गना।

सदानघ सदानन्द नताङ्गीसङ्गसंगत॥९०॥

अगा गां गाङ्गकाकाकगाहकाघककाकहा।

अहाहाङ्ग खगाङ्कागकङ्कागखगकाकक॥९१॥

रे रे रोरुरुरोरुगागोगोऽगांगगोऽगगुः।

किं के काकाकुकः काको मा मा मामम मामम॥९२॥

देवानां नन्दनो देवो नोदनो देवनिन्दिनः।

दिवं दुदाव नादेन दानवनन्दिनः॥९३॥

सूरिः सुरासुरासारिसारः सारससारसाः।

ससार सरसीः सीरी ससूरुः स सुरारसी॥९४॥

नूनं नुन्नानि नानेन नानेनानानानि नः।

नानेना नुनु नानूनेनैनेनानानिनो निनीः॥९५॥

इति दुष्करमार्गऽपि कश्चिदादर्शितः क्रमः।

प्रहेलिकाप्रकाराणां पुनरुद्दिश्यते गतिः॥ ९६॥

क्रीडागोष्ठीविनोदेषु तज्जैराकीर्णमन्त्रणे।

परव्यामोहने चापि सोपयोगाः प्रहेलिकाः॥९७॥

आहुः समाहितां नाम गूढार्था पदसन्धिना।

वञ्चितान्यत्र रूढेन यत्र शब्देन वञ्चना॥९८॥

व्युत्क्रान्तातिव्यवहितप्रयोगान्मोहकारिणी।

सा स्यात्प्रमुषिता यस्यां दुर्बोधार्था पदावली॥९९॥

समानरूपा गौणार्थारोपितैर्ग्रथिता पदैः।

परुषा लक्षणास्तित्वमात्रव्युत्पादितश्रुतिः॥१००॥

संख्याता नाम संख्यानं यत्र व्यामोहकारणम्।

अन्यथा भासते यत्र वाक्यार्थः सा प्रकल्पिता॥१०१॥

सा नामान्तरिता यस्यां नाम्नि नानार्थकल्पना।

निभृता निभृतान्यार्था तुल्यधर्मस्पृशा गिरा ॥१०२॥

समानशब्दोपन्यस्तशब्दपर्यायसाधिता।

सम्मूढा नाम या साक्षान्निर्दिष्टार्थापि मूढये ॥१०३॥

योगमालात्मिका नाम या स्यात् सा परिहारिका।

एकच्छन्नाश्रितं व्यज्य यस्यामाश्रयगोपनम् ॥१०४॥

सा भवेदुभयच्छन्ना यस्यामुभयगोपनम्।

संकीर्णा नाम सा यस्यां नानालक्षणसङ्करः ॥१०५॥

एताः षोडशः निर्दिष्टाः पूर्वाचार्यैः प्रहेलिकाः।

दुष्टप्रहेलिकाश्चान्यास्तैरधीताश्चतुर्दश ॥१०६॥

दोषानपरिसंख्येयान् मन्यमाना वयं पुनः।

साध्वीरेवाभिधास्यामस्ता दुष्टा यास्त्वलक्षणाः ॥१०७॥

न मयागोरसाभिज्ञं चेतः कस्मात् प्रकुप्यसि।

अस्थानरुषितैरेभिरलमालोहितेक्षणे ॥१०८॥

कुब्जामासेवमानस्य यथा ते वर्धते रतिः।

नैवं निर्विशतो नारीरमरस्त्रीविडम्बिनीः ॥१०९॥

दण्डे चुम्बति पद्मिन्या हंसः कर्कशकण्टके।

मुखं वल्गुरवं कुर्वस्तुण्डेनाङ्गानि घट्टयन् ॥११०॥

खातयः कनि काले ते स्फातयः स्फीतवल्गवः।

चन्द्रे साक्षाद्भवन्त्यत्र वायवो मम चारिणः॥१११॥

अत्रोद्याने मया दृष्टा वल्लरी पञ्चपल्लवा।

पल्लवे पल्लवे ताम्रा यस्यां कुसुममञ्जरी॥११२॥

सुराः सुरालये स्वैरं भ्रमन्ति दशनार्चिषा।

मज्जन्त इव मत्तास्ते सौरै सरसि सम्प्रति॥११३॥

नासिक्यमध्या परितश्चतुर्वर्णविभूषिता।

अस्ति काचित् पुरी यस्यामष्टवर्णाह्वया नृपाः॥११४॥

गिरा स्खलन्त्या नम्रेण शिरसा दीनया दृशा।

तिष्ठन्तमपि सोत्कम्पं वृद्धे मां नानुकम्पसे॥११५॥

आदौ राजेत्यधीराक्षि पार्थिवः कोऽपि गीयते।

सनातनश्च नैवासौ राजा नापि सनातनः ॥११६॥

हतद्रव्यं नरं त्यक्त्वा धनवन्तं व्रजन्ति काः।

नानाभङ्गिसमाकृष्टलोका वेश्या न दुर्धराः॥११७॥

जितप्रकृष्टकेशाख्यो यस्तवाभूमिसाह्वयः।

असौ मामुत्कमधिकं करोति कलभाषिणि॥११८॥

शयनीये परावृत्य शयितौ कामिनौ रुषा।

तथैव शयितौ रागात्स्वैरं मुखमचुम्बताम्॥११९॥

विजितात्मभवद्वेषिगुरुपादहतो जनः।

हिमापहामित्रधरैर्व्यासं व्योमाभिनन्दति॥१२०॥

न स्पृशत्यायुधं जातु न स्त्रीणां स्तनमण्डलम्।

अमनुष्यस्य कस्यापि हस्तोऽयं न किलाफलः॥१२१॥

केन कः सह सम्भूय सर्वकार्येषु सन्निधिम्।

लब्ध्वा भोजनकाले तु यदि दृष्टो निरस्यते॥१२२॥

सहया सगजा सेना सभटेयं न चेज्जिता

अमातृकोऽयं मूढः स्यादक्षरज्ञस्तु नः सुतः॥१२३॥

सा नामान्तरितामिश्रा वञ्चितारूपयोगिनी।

एवमेवेतरासामप्युन्नेयः सङ्करक्रमः॥१२४॥

इति प्रहेलिकामार्गो दुष्करात्मापि दर्शितः।

विद्वत्प्रयोगतो ज्ञेया मार्गाः प्रश्नोत्तरादयः॥

विशदबुद्धिरनेन सुवर्त्मना सुकरदुष्करमार्गमवैति हि।

न हि तदन्यनयेऽपि कृतश्रमः प्रभुरिमं नयमेतुमिदं विना॥

इत्याचार्यदण्डिनः कृतौ काव्यादर्शं सुकरदुष्करो नाम

तृतीय परिच्छेदः

चतुर्थः परिच्छेदः

काव्ये दोषा गुणाश्चैव विज्ञातव्या विचक्षणैः।

दोषा विपत्तये तत्र गुणाः सम्पत्तये यथा॥

अपार्थं व्यर्थमेकार्थं ससंशयमपक्रमम्।

शब्दहीनं यतिभ्रष्टं भिन्नवृत्तं विसन्धिकम्॥१२५॥

देशकालकलालोकन्यायागमविरोधि च।

इति दोषा दशैवैते वर्ज्याः काव्येषु सूरिभिः॥१२६॥

प्रतिज्ञाहेतुदृष्टान्तहानिर्दोषो न वेत्यसौ।

विचारः कर्कशप्रायस्तेनालीढेन किं फलम्॥१२७॥

समुदायार्थशून्यं यत्तदपार्थमितीष्यते।

तन्मतोन्मतबालानामुक्तेरन्यत्र दुष्यति॥१२८॥

समुद्रः पीयते देवैरहमस्मि जरातुरः।

अमी गर्जन्ति जीमूता हरैरावणः प्रियः॥१२९॥

इदमस्वस्थचित्तानामभिधानमनिन्दितम्।

इतरत्र कविः को वा प्रयुञ्जीतैवमादिकम्॥१३०॥

एकवाक्ये प्रबन्धे वा पूर्वापरपराहतम्।

विरुद्धार्थतया व्यर्थमिति दोषेषु पठ्येत ॥१३१॥

जहि शत्रुबलं कृत्स्नं जय विश्वम्भरामिमाम्।

न हि ते कोऽपि विद्वेषा सर्वभूतानुकम्पिनः॥१३२॥

अस्ति काचिदवस्था सा साभिषङ्गस्य चेतसः।

यस्यां भवेदभिमता विरुद्धार्थापि भारती॥१३३॥

परदारभिलाषो मे कथमार्यस्य युज्यते।

पिबामि तरलं तस्याः कदा नु दशनच्छदम्॥१३४॥

अविशेषेण पूर्वोक्तं यदि भूयोऽपि कीर्त्यते।

अर्थतः शब्दतो वापि तदेकार्थं मतं यथा॥१३५॥

उत्कामुन्मनन्त्येते बालां तदलकत्विषः।

अम्भोधास्तडित्वन्तो गम्भीराः स्तनयित्त्रवः॥१३६॥

अनुकम्पाद्यतिशयो यदि कश्चिद् विवक्ष्यते।

न दोषः पुनरुक्तोऽपि प्रत्युतेयमलङ्क्रिया॥१३७॥

हन्यते सा वरारोहा स्मरेणाकाण्डवैरिणा।

हन्यते चारुसर्वाङ्गी हन्यते मञ्जुभाषिणी॥१३८॥

निर्णयार्थं प्रयुक्तानि संशयं जनयन्ति चेत्।

वचांसि दोष एवासौ संशय इति स्मृतः॥ १३९॥

मनोरथप्रियालोकरसलोलेक्षणे सखि।

आराद्धृत्तिरसौ माता न क्षमा द्रष्टुमीदृशम् ॥१४०॥

ईदृशं संशयायैव यदि जातु प्रयुज्यते।

स्यादलङ्कार एवासौ न दोषस्तत्र तद्यथा॥१४१॥

पश्याम्यनङ्गजातङ्कलङ्घितां तामनिन्दिताम्।

कालेनैव कठोरेण ग्रस्तां किं नस्त्वदाशया॥१४२॥

कामार्ता धर्मतसा वेत्यनिश्चयकरं वचः।

युवानमाकुलीकर्तुमिति दूत्याह नर्मणा॥१४३॥

उद्देशानुगुणोऽर्थानामनूद्देशो न चेत्कृतः।

अपक्रमाभिधानं तं दोषमाचक्षते बुधाः ॥१४४॥

स्थितिनिर्माणसंहारहेतवो जगताममी।

शम्भुनारायणाम्भोजयोनयः पालयन्तु वः ॥१४५॥

यत्रः सम्बन्धविज्ञानहेतुः कोऽपि कृतो यदि।

क्रमलङ्घनमप्याहुः सूरयो नैव दूषणम्।१४६॥

बन्धुत्यागस्तनुत्यागो देशत्याग इति त्रिषु।

आद्यन्तावायतक्लेशौ मध्यमः क्षणिकज्वरः॥१४७॥

शब्दहीनमनालक्ष्यलक्ष्यलक्षणपद्धतिः।

पदप्रयोगोऽशिष्टेष्टः शिष्टेष्टस्तु न दुष्यति॥१४८॥

अवते भवते बाहुर्महीमर्णवशक्वरीम्।

महाराजन्न जिज्ञासा नास्तीत्यासां गिरा रसः॥१४९॥

दक्षिणाद्रेरुपसरन् मारुतश्चूतपादपान्।

कुरुते ललिताधूतप्रवालाङ्कुरशोभिनः॥१५०॥

इत्यादि शास्त्रमाहात्म्यदर्शनालसचेतसाम्।

अपभाषणवद् भाति न च सौभाग्यमुज्झति॥१५१॥

श्लोकेषु नियतस्थानं पदच्छेदं यतिं विदुः।

तदपेतं यतिभ्रष्टं श्रवणोद्वेजनं यथा॥१५२॥

स्त्रीणां सङ्गी तविधिमयमादित्यवंश्यो नरेन्द्रः

पश्यत्यक्लिष्टरसमिह शिष्टैरमेत्यादि दुष्टम्।

कार्याकार्याण्ययमविकलान्यागमेनैव पश्यन्

वश्यामुर्वी वहति नृप इत्यस्ति चैवं प्रयोगः॥१५३॥

लुप्ते पदान्ते शिष्टस्य पदत्वं निश्चितं यथा।

तथा सन्धिविकारान्तं पदमेवेति वर्ण्यते॥१५४॥

तथापि कटुकर्णानां कवयो न प्रयुञ्जते।

ध्वजिनी तस्य राज्ञः केतूदस्तजजदेत्यदः॥१५५॥

वर्णानां न्यूनताधिक्ये गुरुलवयथास्थितिः।

यत्र तद् भिन्नवृत्तं स्यादेष दोषः सुनिन्दितः॥१५६॥

इन्दुपादाः शिशिराः स्पृशन्तीत्यूनवर्णता।

सहकारस्य किसलयान्यार्द्राणीत्यधिकाक्षरम्॥१५७॥

कामेन बाणा निशाता विमुक्ता

मृगेक्षणास्वित्ययथागुरुत्वम्

मदनबाणा निशिताः पतन्ति

वामेक्षणास्वित्ययथालघुत्वम्॥१५८॥

न संहितां विवक्षामीत्यसन्धानं पदेषु यत्।

तद्विसन्धीति निर्दिष्टं न प्रगृह्यादिहेतुकम्॥१५९॥

मन्दानिलेन चरता अङ्गनागण्डमण्डले।

लुप्तमुद्ग्रेदि धर्माम्भो नभस्यस्मद्वपुष्यपि॥१६०॥

मानेर्ष्ये इह शीर्यते स्त्रीणां हिमऋतौ प्रिये।

आसु रात्रिष्विति प्राज्ञैरज्ञातन्यङ्गमीदृशम्॥१६१॥

देशोऽद्विवनराष्ट्रादिः कालो रात्रिदिवर्तवः।

नृत्यगीतप्रभृतयः कलाः कामार्थसंश्रयाः॥१६२॥

चराचराणां भूतानां प्रवृत्तिर्लोकसंज्ञिता।

हेतुविद्यात्मको न्यायः सस्मृतिः श्रुतिरागमः॥१६३॥

तेषु तेष्वयथारूढं यदि किञ्चित् प्रवर्तते।

कवेः प्रमादाद् देशादिविरोधीत्येतदुच्यते॥१६४॥

कर्पूरपादपामर्शसुरभिर्मलयानिलः।

कलिङ्गवनसम्भूता मृगप्राया मतङ्गजाः॥१६५॥

चोलाः कालागरुश्यामकावेरीतीरभूमयः।

इति देशविरोधिण्या वाचः प्रस्थानमीदृशम्॥१६६॥

पद्मिनी नक्तमुन्निद्रा स्फुटत्यह्नि कुमुद्वती।

मधुरुत्फुल्लनिचुलो निदाघो मेघदुर्दिनः॥१६७॥

श्रव्यहंसगिरो वर्षाः शरदामत्तबर्हिणी।

हेमन्तो निर्मलादित्यः शिशिरः श्लाध्यचन्दनः॥१६८॥

इति कालविरोधस्य दर्शिता गतिरीदृशी।

मार्गः कलाविरोधस्य मनागुद्दिश्यते यथा॥१६९॥

वीरशृङ्गारयोर्भावौ स्थायिनौ क्रोधविस्मयौ।

पूर्णसप्तस्वरः सोऽयं भिन्नग्रामः प्रवर्तते॥१७०॥

इत्थं कलाचतुःषष्टौ विरोधः साधु नीयताम्।

तस्याः कलापरिच्छेदे रूपमाविर्भविष्यति॥१७१॥

आधूतकेसरो हस्ती तीक्ष्णशृङ्गस्तुरंगमः।

गुरुसारोऽयमेरण्डो निःसारः खदिरद्रुमः॥१७२॥

इति लौकिक एवायं विरोधः सर्वगर्हितः।

विरोधो हेतुविद्यासु न्यायाख्यासु निदर्शयते॥१७३॥

सत्यमेवाह सुगतः संस्कारनविनश्वरान्।

तथा हि सा चकोराक्षी स्थितैवाद्यापि मे हृदि॥१७४॥

कापिलैरसदुद्भूतिः स्थान एवोपवर्ण्यते।

असतामेव दृश्यन्ते यस्मादस्माभिरुद्भवाः॥१७५॥

गतिन्यायविरोधस्य सैषा सर्वत्र दृश्यताम्।

अथागमविरोधस्य प्रस्थानं दर्शयिष्यते॥१७६॥

अनाहिताग्नयोऽप्येतेऽजातपुत्रा वितन्वते।

विप्रा वैश्वानरीमिष्टिमक्लिष्टाचारभूषणाः॥१७७॥

असावनुपनीतोऽपि वेदानधिजगे गुरोः।

स्वभावशुद्धः स्फटिको न संस्कारमपेक्षते॥१७८॥

विरोधःसकलोऽप्येष कदाचित् कविकौशलात्।

उत्क्रम्य दोषगणानां गुणवीथीं विगाहते॥१७९॥

तस्य राज्ञः प्रभावेण तदुद्यानानि जज्ञिरे।

आर्द्राशुकप्रवालानामास्पदं सुरशाखिनाम्॥१८०॥

राज्ञां विनाशपिशुनश्चचार खरमारुतः।

धुन्वन् कदम्बरजसा सह सप्तच्छदोद्गमान्॥१८१॥

दोलातिप्रेरणत्रस्तवधूजनमुखोद्गतम्।

कामिनां लयवैषम्याद् गेयं रागमवर्धयत्॥१८२॥

ऐन्दवादर्चिषः कामी शिशिरं हव्यवाहनम्।

अबलाविरहक्लेशविह्वलो गणयत्ययम्॥१८३॥

प्रमेयोऽप्यप्रमेयोऽसि सकलोऽप्यसि निष्कलः।

एकस्त्वमप्यनेकोऽसि नमस्ते विश्वमूर्तये॥१८४॥

पञ्चानां पाण्डुपत्राणां पत्नी पाञ्चालकन्यका।

सतीनामग्रणीश्चासीद् दैवो हि विधिरीदृशः॥१८५॥

शब्दार्थालङ्क्रियाश्चित्रमार्गाः सुकरदुष्कराः।

गुणा दोषाश्च काव्यानामिह संक्षिप्य दर्शिताः॥१८६॥

व्युत्पन्नबुद्धिरमुना विधिदर्शितेन मार्गेण दोषगुणयोर्वशवर्तिनीभिः।

वाग्भिः कृताभिसरणो मदिरेक्षणाभिर्धन्यो युवेव रमते लभते च कीर्तिम्॥१८७॥

इत्याचार्यदण्डिनः कृतौ काव्यदर्शे शब्दालङ्कार दोषविभागो नाम तृतीयः परिच्छेदः॥